

മി. സ്പീക്കർ: ഓർഡർ ..... ഓർഡർ ..... ചോദ്യം നമ്പർ \*211

**വനാവകാശ നിയമത്തിന്റെ അടിസ്ഥാനത്തിൽ ആദിവാസി വിഭാഗക്കാർക്ക് ഭൂമി**

(\*211) ശ്രീ. പി. ടി. തോമസ്:

ശ്രീ. ഐ. സി. ബാലകൃഷ്ണൻ:

ശ്രീ. വി. പി. സജീന്ദ്രൻ:

ശ്രീ. എ. പി. അനിൽ കുമാർ: താഴെ കാണുന്ന ചോദ്യങ്ങൾക്ക്

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും

സാംസ്കാരികവും പാർലമെന്ററികാര്യവും വകുപ്പുമന്ത്രി സദയം മറുപടി നൽകുമോ:

(എ) വനാവകാശ നിയമം പൂർണ്ണ തോതിൽ സംസ്ഥാനത്ത്

പ്രാവർത്തികമാക്കിയിട്ടുണ്ടോ;

(ബി) ഈ നിയമത്തിന്റെ അടിസ്ഥാനത്തിൽ ഇതുവരെ എത്രപേർക്ക്

ഭൂമിയിൽ അവകാശം നൽകി;

(സി) വനാവകാശ നിയമം നടപ്പിലാക്കുന്നതിൽ വനം വകുപ്പിന്റെ

ഭാഗത്തുനിന്നും ഏതെങ്കിലും തരത്തിലുള്ള എതിർപ്പ് ഉണ്ടാകുന്നുണ്ടോ;

വിശദമാക്കുമോ;

(ഡി) ഉപജീവനത്തിന് വനത്തെ ആശ്രയിക്കുന്ന കൊറഗ സമുദായം ഉൾപ്പെടുന്ന കാസർഗോഡ് ജില്ലയിൽ വനാവകാശ നിയമം ബാധകമാക്കിയിട്ടുണ്ടോ; ഇല്ലെങ്കിൽ കാരണം വിശദമാക്കാമോ;

(ഇ) ആദിവാസി വിഭാഗത്തിൽപ്പെടുന്ന അർഹതയുള്ള എല്ലാവർക്കും ഈ നിയമത്തിന്റെ അടിസ്ഥാനത്തിൽ സമയബന്ധിതമായി ഭൂമി ലഭ്യമാക്കുമോ എന്നറിയിക്കാമോ?

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ,

(എ) വനാവകാശ നിയമം പൂർണ്ണ തോതിൽ സംസ്ഥാനത്ത് പ്രാവർത്തികമാക്കുന്നതിനുള്ള നടപടികൾ പുരോഗമിച്ചുവരികയാണ്.

(ബി) സംസ്ഥാനത്താകെ വനാവകാശ നിമയപ്രകാരം 25,081 പേർക്ക് 33,778 ഏക്കർ സ്ഥലം വിതരണം ചെയ്തിട്ടുണ്ട്. ഇതിനുപുറമെ 164 സാമൂഹിക അവകാശങ്ങൾക്ക് (കമ്മ്യൂണിറ്റി റെറ്റ്സ്) അംഗീകാരം നൽകിയിട്ടുണ്ട്.

അവകാശങ്ങൾക്ക് (ഡെവലപ്മെന്റ് റൈറ്റ്സ്) അംഗീകാരം നൽകിയിട്ടുണ്ട്.

സംസ്ഥാനത്ത് വനാവകാശ നിയമം നടപ്പാക്കുന്നതിന്റെ ഭാഗമായി ഒട്ടാകെ 38,164 അപേക്ഷകൾ ലഭിച്ചിരുന്നു. 2006-11 കാലഘട്ടത്തിൽ 36,123 അപേക്ഷകളും 2011-16-ൽ 943 അപേക്ഷകളും 2016-17-ൽ ഈ സർക്കാർ അധികാരത്തിൽ വന്നതിനുശേഷം 1098 അപേക്ഷകളാണ് ലഭിച്ചത്. 8008 അപേക്ഷകൾ നിരസിക്കപ്പെട്ടു. വിതരണം ചെയ്യാൻ ബാക്കിയുള്ള 4075 അപേക്ഷകളിൽ ഇപ്പോൾ നടപടിക്രമങ്ങൾ പൂർത്തീകരിച്ചുവരുന്നു. ഇത് 31.03.2017-നകം നടപടിക്രമങ്ങൾ പൂർത്തീകരിച്ച് വിതരണം ചെയ്യണമെന്ന് ജില്ലാ കളക്ടർമാർക്ക് നിർദ്ദേശം നൽകിയിട്ടുണ്ട്.

2006-11 എൽ.ഡി.എഫ്. സർക്കാർ കാലത്ത് ഒട്ടാകെ 16,723 പേർക്ക് 20,502 ഏക്കർ ഭൂമി വിതരണം ചെയ്തിട്ടുണ്ട്. അക്കാലത്ത് നടപടിക്രമങ്ങൾ പൂർത്തീകരിച്ച 5720 പേർക്ക് 2011-16 കാലഘട്ടത്തിലാണ് കൈവശാവകാശ രേഖകൾ നൽകിയത്. 2011-16 കാലഘട്ടത്തിൽ നടപടിക്രമങ്ങൾ പൂർത്തീകരിച്ചു നൽകിയ 2502 അടക്കം 8222 പേർക്കാണ് ആർ.ഒ.ആർ. നൽകിയത്.

(സി) വനാവകാശ നിയമപ്രകാരം ജില്ലാതല സമിതിയിൽ (ഡി.എൽ.സി)

താഴെപ്പറയുന്ന സ്ഥലങ്ങളിൽ നിലവിലുള്ള ക്ലെയിമുകളെ സംബന്ധിച്ച് വനംവകുപ്പ് തർക്കങ്ങൾ ഉന്നയിച്ചിട്ടുണ്ട്.

1. പത്തനംതിട്ട ജില്ലയിലെ ചാലക്കയം, മുഴിയാർ മേഖലകളിൽ 25 മലമ്പണ്ടാര സമുദായത്തിൽപ്പെട്ടവർക്ക് വനാവകാശം നൽകുന്നതിന് വനം വകുപ്പിന്റെ എതിർപ്പ് കാരണം കഴിഞ്ഞിട്ടില്ല.

2. എറണാകുളം ജില്ലയിലെ താളുകണ്ടം പുനരധിവാസ കോളനിയിൽ സ്ഥലത്തിന്റെ അവകാശം സംബന്ധിച്ച് കോളനിക്കാരും വനം വകുപ്പുമായി തർക്കം നിലനിൽക്കുന്നുണ്ട്.

3. തൃശ്ശൂർ ജില്ലയിൽ ഒളകര കോളനിയിലെ 40 പട്ടികവർഗ്ഗ കുടുംബങ്ങൾക്ക് വനം വകുപ്പിന്റെ എതിർപ്പുമൂലം വനാവകാശ രേഖ നൽകാൻ കഴിഞ്ഞിട്ടില്ല.

4. പാലക്കാട് ജില്ലയിൽ ജില്ലാതല കമ്മിറ്റി അംഗീകരിച്ച് വനാവകാശരേഖ നൽകുന്നതിന് അനുമതി നൽകിയിരുന്ന ക്ലെയിമുകളിൽ 63 ക്ലെയിമുകൾ പിന്നീട് വനം വകുപ്പ് എതിർപ്പ് പ്രകടിപ്പിച്ചതിനെ തുടർന്ന് വിതരണം ചെയ്യാൻ കഴിഞ്ഞിട്ടില്ല. പാലക്കാട് ജില്ലയിലെ കടപ്പാറയിൽ വനാവകാശം നൽകുന്നതിനുള്ള അപേക്ഷ ജില്ലാതല കമ്മിറ്റി പാസ്സാക്കിയിട്ടും

വനം വകുപ്പ് അധികൃതരുടെ തടസ്സവാദംമൂലം നൽകാൻ കഴിഞ്ഞിട്ടില്ല.

(ഡി) കാസർഗോഡ് വനം ഡിവിഷനിൽ വനാവകാശ നിയമം നടപ്പിലാക്കിയിട്ടില്ല. കാസർഗോഡ് വനം ഡിവിഷന്റെ പരിധിക്കകത്ത് പട്ടികവർഗ്ഗക്കാർ താമസിക്കുന്ന കോളനികളോ സെറ്റിൽമെന്റുകളോ ഇല്ലെന്ന് വനംവകുപ്പ് അധികൃതർ റിപ്പോർട്ട് ചെയ്തിട്ടുണ്ട്. കാസർഗോഡ് ജില്ലയിലെ കൊറഗ വിഭാഗക്കാർ വനമേഖലയോട് ചേർന്ന് ജീവിച്ചുവരുന്നവരല്ല. അവരുടെ പരമ്പരാഗത തൊഴിലായ കൊട്ടനെണ്ണിന് ആവശ്യമായ വള്ളികൾ ശേഖരിക്കുന്നതിന് കർണ്ണാടക സംസ്ഥാനത്തെ സുജ്യ പ്രദേശത്തെ വനത്തെ ആശ്രയിച്ചിരുന്നവെങ്കിലും ഇപ്പോൾ പ്രാദേശികമായി ശേഖരിച്ചുവരികയാണ്.

(ഇ) പട്ടികവർഗ്ഗ വിഭാഗത്തിൽപ്പെടുന്ന അർഹതയുള്ള എല്ലാപേർക്കും വനാവകാശ നിയമപ്രകാരമുള്ള ഭൂമി സമയബന്ധിതമായി നൽകുന്നതിനുള്ള സത്വര നടപടികൾ സ്വീകരിച്ചുവരുന്നു. ഇതിന്റെ ഭാഗമായി ഇനി വിതരണം പൂർത്തീകരിക്കാനുള്ള 4075 അപേക്ഷകളിൽ 31.03.2017-നകം നടപടികൾ പൂർത്തീകരിക്കാൻ ജില്ലാ കളക്ടർമാർക്ക് നിർദ്ദേശം നൽകിയിട്ടുണ്ട്. ഈ സർക്കാർ അധികാരത്തിൽ വന്നതിനുശേഷം കഴിഞ്ഞ പഞ്ചായത്ത് തെരഞ്ഞെടുപ്പിനുശേഷം കാലഹരണപ്പെട്ട സബ് ഡിവിഷൻ, ജില്ലാതല

സമിതികൾ പുനഃസംഘടിപ്പിച്ചശേഷം 133 പേർക്കകൂടി 750 ഏക്കർ

സ്ഥലത്തിനുള്ള ആർ.ഒ.ആർ. നൽകിയിട്ടുണ്ട്.

ശ്രീ. പി. ടി. തോമസ്: സർ, സ്വാതന്ത്രാനന്തര കാലഘട്ടത്തിൽ പട്ടികവർഗ്ഗ സമൂഹത്തിനുവേണ്ടി കേന്ദ്ര-സംസ്ഥാന ഗവൺമെന്റുകൾ ചെലവാക്കിയ തുക ഓരോ വ്യക്തികളുടെയും പേരിൽ നിക്ഷേപിച്ചിരുന്നവെങ്കിൽ കോടിക്കണക്കിന് രൂപ ഓരോ പട്ടികവർഗ്ഗക്കാരുടെയും പേരിൽ ഉണ്ടാകുമായിരുന്നു. നിർഭാഗ്യവശാൽ ഇടനിലക്കാരുടെ ചൂഷണമടക്കമുള്ള ക്രമക്കേടുകളുടെയും തിരിമറികളുടെയും തുടർച്ചയായി ആ മേഖലകളിൽ കാര്യമായ മാറ്റമൊന്നും വന്നിട്ടില്ല. എന്റെ ചോദ്യം, വ്യക്തിഗത വനാവകാശം, സാമൂഹിക വനാവകാശം, വികസനാവകാശം തുടങ്ങിയ പട്ടികവർഗ്ഗക്കാരുടെ അവകാശങ്ങൾ സംരക്ഷിക്കപ്പെടുന്നില്ല എന്ന തിരിച്ചറിവിന്റെ അടിസ്ഥാനത്തിലാണ് കഴിഞ്ഞ യു.പി.എ. സർക്കാർ വനാവകാശനിയമം നടപ്പാക്കാൻ തീരുമാനിച്ചത്. ഇവിടെ വ്യക്തിഗത വനാവകാശവും സാമൂഹിക വനാവകാശവും വികസനാവകാശവും നൽകുന്നതിൽ ഉണ്ടാകുന്ന വീഴ്ച സമയബന്ധിതമായി പരിഹരിക്കാൻ സർക്കാർ എന്തൊക്കെ മുൻകരുതലുകളാണ് സ്വീകരിക്കുന്നത്; അതുസംബന്ധിച്ച

ഗവൺമെന്റ് നയം വ്യക്തമാക്കുമോ?

ശ്രീ. എ. കെ. ബാലൻ: സർ, ബഹുമാനപ്പെട്ട അംഗം സൂചിപ്പിച്ചത് ശരിയാണ്. ഭൂമിപ്രശ്നവുമായി ബന്ധപ്പെട്ട് ശാശ്വതമായ പരിഹാരം കാണാൻ നമുക്ക് കഴിയാത്തതിനാലാണ് കേന്ദ്രഗവൺമെന്റ് 2006-ൽ കേന്ദ്രവനാവകാശ നിയമം നടപ്പിലാക്കിയത്. അതിനുശേഷം ഇന്ത്യയിൽ 47 ലക്ഷം അപേക്ഷകൾ വന്നതിൽ 15 ലക്ഷം അപേക്ഷകൾ മാത്രമേ എന്റർടൈൻ ചെയ്തിട്ടുള്ളൂ. അർഹതപ്പെട്ടവർക്കുപോലും ഭൂമി കൊടുക്കാൻ കഴിഞ്ഞിട്ടില്ല. ആ സാഹചര്യത്തിൽ ഈ നിയമം നടപ്പാക്കുന്നതിന് യുദ്ധകാലാടിസ്ഥാനത്തിലുള്ള നടപടിയാണ് അന്നത്തെ എൽ.ഡി.എഫ്. ഗവൺമെന്റ് സ്വീകരിച്ചത്. അതിന്റെ ഭാഗമായി മുപ്പതിനായിരത്തോളം അപേക്ഷകളിൽ ഇരുപത്തി അയ്യായിരത്തോളം അപേക്ഷകൾ പൂർത്തീകരിക്കാൻ കഴിഞ്ഞു. ബഹുമാനപ്പെട്ട എം.എൽ.എ. സൂചിപ്പിച്ചതുപോലെ സാമൂഹ്യ വനാവകാശവും വികസനവുമായി ബന്ധപ്പെട്ടുള്ള വനാവകാശ നിയമങ്ങളും നടപ്പിലാക്കുന്ന കാര്യത്തിൽ ഇനിയും നമ്മൾ നല്ല രീതിയിൽ മുന്നോട്ട് പോകേണ്ടതുണ്ട്. അക്കാര്യത്തിൽ ശക്തമായ നിലപാട് ഗവൺമെന്റ് സ്വീകരിക്കുന്നതാണ്. ഇപ്പോൾ പന്ത്രണ്ടായിരത്തോളം ആദിവാസികൾക്കാണ് ഭൂമി ലഭ്യമാക്കാനുള്ളത്. അതും നമുക്ക്

പൂർത്തീകരിക്കാൻ കഴിയും. ഇതു സംബന്ധിച്ച് ബഹുമാനപ്പെട്ട മുഖ്യമന്ത്രിയുടെ സാന്നിധ്യത്തിൽ ഒരു യോഗം വിളിക്കുകയും അതിനുശേഷം സബ്ജക്ട് കമ്മിറ്റിയിൽ ഈ വിഷയം ചർച്ച ചെയ്യുകയും ചെയ്തു. വനാവകാശ നിയമപ്രകാരം 4000 ആദിവാസികൾക്ക് ഭൂമി ലഭ്യമാക്കുന്നതിനുള്ള നടപടിക്രമങ്ങൾ പൂർത്തീകരിച്ചുകൊണ്ടിരിക്കുകയാണ്. 2005-ൽ അന്നത്തെ മുഖ്യമന്ത്രി ശ്രീ. എ. കെ. ആന്റണി കേന്ദ്രഗവൺമെന്റിൽ ശക്തമായ സ്വാധീനം ചെലുത്തിയതിന്റെ ഫലമായി സുപ്രീംകോടതി വിധി പ്രകാരം പത്തൊമ്പതിനായിരത്തോളം ഏക്കർ ഭൂമി ലഭിച്ചിരുന്നു. നിർഭാഗ്യവശാൽ ആ ഭൂമി വിതരണം നടത്താൻ കഴിഞ്ഞിട്ടില്ല. 19000 ഏക്കർ ഭൂമിയിൽ വിതരണം നടത്താൻ യോഗ്യമായ ഭൂമി 7000 ഏക്കറാണ്. ബാക്കി ഭൂമി പാറപ്രദേശമാണ്. അതിൽത്തന്നെ 1000 ഏക്കർ ഭൂമിയെ വിതരണം നടത്താൻ കഴിഞ്ഞിട്ടുള്ളൂ. അതിൽ 5000 ഏക്കറോളം ഭൂമിയുണ്ട്. 4000 തോളം ആദിവാസികളുടെ പ്രശ്നമാണ് പിന്നെയുള്ളത്. ടി.ആർ.ഡി.എം വഴിയും ലൈഫ് പദ്ധതി വഴിയും സമ്പൂർണ്ണ പാർപ്പിട പദ്ധതി വഴിയും ഈ പ്രശ്നം രണ്ടുവർഷംകൊണ്ട് പൂർണ്ണമായി പൂർത്തീകരിക്കാൻ കഴിയുമെന്നാണ് ഞാൻ വിശ്വസിക്കുന്നത്.

ശ്രീ. പി. ടി. തോമസ്: സർ, ഏറ്റവും മനോഹരമായി വനങ്ങൾ



സംരക്ഷിച്ചിട്ടുള്ളത് ആദിവാസികളാണ്. എന്നാൽ സാമൂഹിക വനാവകാശത്തിന്റെ അടിസ്ഥാനത്തിൽ 680 ഗ്രാമസഭകൾക്കുള്ള അവകാശമാണ് കേരളത്തിൽ കൊടുക്കേണ്ടിയിരിക്കുന്നത്. ആദിവാസികൾക്ക് വനവിഭവങ്ങൾ സംഭരിക്കാൻ സഞ്ചരിക്കാവുന്ന ദൂരമുൾപ്പെടെയുള്ള പ്രശ്നങ്ങളുണ്ട്. വനാവകാശവുമായി ബന്ധപ്പെട്ട് ആദിവാസികളുടെ പ്രശ്നം പരിശോധിച്ചാൽ, ഏകദേശം 15000 കുട്ടികൾ ഡിഗ്രിക്കായി കേരളത്തിൽ പഠിക്കുന്നുണ്ട്. 1970-നശേഷം കേരളത്തിൽ പ്രീ-മെട്രിക് ഹോസ്റ്റലുകളൊന്നും ആരംഭിച്ചിട്ടില്ല. ഇപ്പോഴും കുട്ടികൾക്ക് ഹോസ്റ്റലിൽ താമസിക്കാൻ കഴിയാതെ വരുന്നു. അതുപോലെ അട്ടപ്പാടിയിലും ഇടമലക്കുടിയിലുമുണ്ടായ ശിശുമരണങ്ങൾ, 120 കുട്ടികൾ കഴിഞ്ഞ കാലഘട്ടങ്ങളിൽ അട്ടപ്പാടിയിൽ മാത്രം മരണമടഞ്ഞിട്ടുണ്ട്.

മി. സ്പീക്കർ: അങ്ങ് ഇത് പ്രസംഗിക്കാനുള്ള അവസരമായി ഉപയോഗിക്കരുത്.

ശ്രീ. പി. ടി. തോമസ്: സർ, ആദിവാസിയെപ്പറ്റി വല്ലപ്പോഴുമൊരിക്കൽ വരുന്ന ചോദ്യത്തിന് ഇത്രയും വിശദമായി ചോദിക്കണ്ട.

മി. സ്പീക്കർ: വനാവകാശ നിയമത്തെക്കുറിച്ചാണ് ചോദ്യം. ഒരു മണിക്കൂർ സമയത്തിനുള്ളിൽ സഭയിലെ പരമാവധി അംഗങ്ങൾക്ക് ചോദ്യം ചോദിക്കാൻ

അവസരം ലഭിക്കണം.

ശ്രീ. പി. ടി. തോമസ്: സർ, കുടുംബശ്രീ വഴി ആദിവാസികൾക്ക് ഭക്ഷണം നൽകുന്നുണ്ട്. ആദിവാസികൾക്ക് റാഗി, തിന തുടങ്ങിയ പരമ്പരാഗത വിളകൾ കൃഷി ചെയ്യാനുള്ള സൗകര്യമാണ് വേണ്ടത്. അങ്ങനെയൊരു സൗകര്യം ചെയ്തുകൊടുക്കുന്നതിന് ഗവൺമെന്റ് മുൻകൈയെടുക്കുമോ; അത്തരത്തിലുള്ള സമീപനം സ്വീകരിക്കുമോ?

ശ്രീ. എ. കെ. ബാലൻ: സർ, ഭ്രമിയുമായി ബന്ധപ്പെട്ടുകൊണ്ടുള്ള പ്രശ്നമാണ് ബഹുമാനപ്പെട്ട മെമ്പർ ചോദിക്കുന്നത്. മറുപടി പറയാൻ ഞാൻ തയ്യാറാണ്. എനിക്കതിൽ ബുദ്ധിമുട്ടില്ല; ഞാൻ ചുരുക്കിപ്പറയാം. വനവിഭവങ്ങൾ എടുക്കുന്നതിൽ ചില സ്ഥലങ്ങളിൽ നിയന്ത്രണങ്ങളുണ്ട്. വനവിഭവങ്ങൾ ആദിവാസികൾക്ക് അവകാശപ്പെട്ടതാണെന്ന കാര്യത്തിൽ യാതൊരു സംശയവുമില്ല. അക്കാര്യത്തിൽ നല്ല നിലപാട് സ്വീകരിക്കാനാണ് ഗവൺമെന്റ് ഉദ്ദേശിക്കുന്നത്. ശിശുമരണനിരക്ക് കേരളത്തിൽ ദേശീയ ശരാശരിയെക്കാൾ കുറച്ചുകൊണ്ടുവരാൻ സാധിച്ചിട്ടുണ്ട്. അത് ഈ ഗവൺമെന്റിന്റെ നേട്ടമായി ഞാൻ പറയുന്നില്ല. കേന്ദ്രത്തിന്റെ ശിശുമരണനിരക്ക്, 1000 സ്ത്രീകൾ പ്രസവിക്കുമ്പോൾ ശരാശരി കുഞ്ഞുങ്ങളുടെ

മരണം 46 ആണ്. കേരളത്തിൽ അത് 16 ആണെങ്കിൽ അട്ടപ്പാടി മേഖലയിൽ 7-8 ആയി കുറച്ചുകൊണ്ടുവരാൻ സാധിച്ചിട്ടുണ്ട്. പോഷകാഹാരക്കുറവിന്റെ പ്രശ്നമില്ല. ആദിവാസി മേഖലയിൽ ശിശുമരണ നിരക്ക് ദേശീയ ശരാശരിയെക്കാൾ ഇനിയും കുറച്ചുകൊണ്ടുവരുന്ന കാര്യത്തിൽ യാതൊരു സംശയവും വേണ്ട. ഇപ്പോൾ അവിടെ അലാമിംഗ് ആയിട്ടുള്ള ഒരു സിറ്റുവേഷനുമില്ല. പ്രീ-മെട്രിക് ഹോസ്റ്റലുകൾ കഴിഞ്ഞ ഗവൺമെന്റിന്റെ കാലത്തും അതിനുമുൻപുള്ള കാലത്തും തുടങ്ങിയിട്ടുണ്ട്. 1970-ന് ശേഷം പ്രീ-മെട്രിക് ഹോസ്റ്റൽ തുടങ്ങിയിട്ടില്ലെന്ന് ശ്രീ. പി. ടി. തോമസ് പറയുന്നത് ശരിയല്ല. ഞാൻ മന്ത്രിയായപ്പോഴും തുടങ്ങിയിട്ടുണ്ട്. ഞാൻ തുടങ്ങിയ അതിരപ്പിള്ളി ഹോസ്റ്റലിലെ കുട്ടികളോടൊപ്പം ഭക്ഷണം കഴിക്കാൻ ഞാൻ പോയിരുന്നു. കോളേജുകൾക്കും എം.ആർ.എസ്.-ഉം പോസ്റ്റ്മെട്രിക് ഹോസ്റ്റലുകളും തുടങ്ങിയിട്ടുണ്ട്. ഇപ്പോൾ 248-ഓളം പ്രീ-മെട്രിക് ആന്റ് പോസ്റ്റ്മെട്രിക് ഹോസ്റ്റലുകളുണ്ട്. ഏറ്റവും നല്ല നിലവാരത്തിലുള്ള ഹോസ്റ്റലുകളാണ് എം.ആർ.എസ്. ആദിവാസി കുട്ടികൾ താമസിച്ച് പഠിക്കുന്ന 18 എം.ആർ.എസ്.കളിൽ നൂറുശതമാനം വിജയമാണ്. കുട്ടികൾക്ക് അവിടെ ഒരു ബുദ്ധിമുട്ടുമില്ല. അവർക്കവിടെ നല്ല ഭക്ഷണമാണ് നൽകുന്നത്. കുട്ടികളുടെ

മെന് അംഗീകരിക്കുകയാണ്. ഓരോ സമയവും കുട്ടികളോട് ഓപ്ഷൻ ചോദിച്ചാണ് ഭക്ഷണം കൊടുക്കുന്നത്. ആഴ്ചയിൽ ഒരു ദിവസം ബിരിയാണി നിർബന്ധമാണ്. അതുകൊണ്ട് കുട്ടികളെ സംബന്ധിച്ച് ഹോസ്പിറ്റലുകളിൽ യാതൊരു ബുദ്ധിമുട്ടുമില്ല. ഏതെങ്കിലും മണ്ഡലത്തിൽ ഹോസ്പിറ്റലുകളുടെ കുറവുണ്ടെങ്കിൽ അത് പരിഹരിക്കുന്നതിനുള്ള നടപടി സ്വീകരിക്കാം. കിഫ്ബിയിൽ ഉൾപ്പെടുത്തി 100 കോടി രൂപ ചെലവിൽ എം.ആർ.എസ്.-കൾ പണിയുന്നതിനുള്ള നടപടികൾ ബഹുമാനപ്പെട്ട ധനകാര്യ വകുപ്പുമന്ത്രി പ്രഖ്യാപിച്ചിട്ടുണ്ട്. ആദിവാസി കുട്ടികളുടെ വിദ്യാഭ്യാസം, ആരോഗ്യപ്രശ്നം, പോഷകാഹാരം ഇക്കാര്യങ്ങളിൽ ഫലപ്രദമായിട്ടുള്ള ഇടപെടലുകൾ ഗവൺമെന്റ് സ്വീകരിക്കുന്നതായിരിക്കും.

ശ്രീ. സണ്ണി ജോസഫ്: സർ, വനാവകാശ നിയമപ്രകാരവും ആദിവാസി

പുനരധിവാസ പദ്ധതിയുടെ ഭാഗമായും വനത്തിനുള്ളിലും വനത്തോടുചേർന്നും താമസിക്കുന്ന ആദിവാസികളുടെ യാത്രാ, വിദ്യാഭ്യാസം, പാർപ്പിട പ്രശ്നങ്ങൾ ഉൾപ്പെടെയുള്ള ജീവിതസൗകര്യങ്ങൾ വർദ്ധിപ്പിക്കുന്നതിനുള്ള നടപടി സ്വീകരിക്കുമോ; അതിൽ ഏറ്റവും പ്രധാനപ്പെട്ടത് വന്യജീവികളിൽ നിന്നുള്ള ആക്രമണമാണ്. ഇന്നലെ എന്റെ നിയോജകമണ്ഡലത്തിൽ ആറുളത്ത് ഒരു സ്ത്രീ

ആനയുടെ ആക്രമണത്തിൽ മരണപ്പെട്ടു. ഇത്തരം സന്ദർഭങ്ങളിൽ അവരെ രക്ഷിക്കുന്നതിനുള്ള പ്രായോഗികമായ പദ്ധതികൾ പട്ടികജാതി പട്ടിക വർഗ്ഗ വകുപ്പും വനംവകുപ്പും കൂടി ആലോചിച്ച് നടപ്പിലാക്കാനുള്ള നടപടി സ്വീകരിക്കുമോ?

ശ്രീ. എ. കെ. ബാലൻ: സർ, ബഹുമാനപ്പെട്ട അംഗം സൂചിപ്പിച്ചത് ശരിയാണ്. വനാന്തരങ്ങളിൽ താമസിക്കുന്ന ആദിവാസികളുടെ സുരക്ഷ വെല്ലുവിളിക്കപ്പെടുകയാണ്. കാലാവസ്ഥാ വ്യതിയാനത്തിന്റെ ഭാഗമായി ഉൾക്കാടുകളിലുള്ള ആനകളും മറ്റ് മൃഗങ്ങളും ആദിവാസികൾ താമസിക്കുന്ന സെറ്റിൽമെന്റ് ഏരിയയിലേയ്ക്ക് വരികയും അവയുടെ ആക്രമണംമൂലം മരണങ്ങൾ സംഭവിക്കുകയും ചെയ്യുന്നുണ്ട്. ബഹുമാനപ്പെട്ട വനം വകുപ്പുമന്ത്രിയുമായി ഇക്കാര്യം ചർച്ച ചെയ്യുകയും ശക്തമായ നിലപാട് സ്വീകരിക്കുകയും ചെയ്യുന്നുണ്ട്. വന്യജീവികളുടെ ആക്രമണത്തിൽ മരണപ്പെട്ടാൽ 5 ലക്ഷം രൂപ വനംവകുപ്പ് കൊടുക്കുന്നതിന് പുറമെ ക്യാബിനറ്റ് തീരുമാനിച്ച പ്രത്യേക ആനകൂലിങ്ങളും കൊടുക്കുന്നുണ്ട്. ഏതാണ്ട് 31000 വീടുകൾ സ്ഥിരമായിരുന്നു. അതിൽ ഇന്ദിരാ ആവാസ് യോജന പദ്ധതിയുടെ കോൺട്രിബ്യൂഷൻ കൊടുക്കുന്നതിലുണ്ടായ പ്രശ്നം പരിഹരിക്കുന്നുണ്ട്. എന്നാലും 16000-ത്തോളം

ആദിവാസികൾക്ക് ഇനിയും വീട് കണ്ടെത്തേണ്ടിവരും. 7000 വീടുകൾ കഴിഞ്ഞ വർഷം അനുവദിച്ചിരുന്നു. ഈ വർഷവും 7000 വീടുകൾ അനുവദിക്കുന്നുണ്ട്. അങ്ങനെ വീടിന്റെ പ്രശ്നം പരിഹരിക്കാൻ സാധിക്കും. പശ്ചാത്തല സൗകര്യങ്ങൾ ഒരുക്കുന്നതിൽ വനപ്രദേശത്തിനുള്ളിൽ, പ്രത്യേകിച്ച് വെസ്റ്റേൺ ഫോറസ്റ്റിന്റെയും റിസർവ്വ് ഫോറസ്റ്റിന്റെയും ഉള്ളിൽ നമുക്ക് കുറച്ച് നിയന്ത്രണങ്ങളുണ്ട്. റോഡ്, വെള്ളം, വൈദ്യുതി തുടങ്ങിയ പശ്ചാത്തല സൗകര്യങ്ങൾ മറ്റ് പ്രദേശങ്ങളിലുള്ളതുപോലെ ചെയ്യാൻ സാധിക്കാത്ത പ്രശ്നമുണ്ട്. വൈദ്യുതി ലൈൻ വലിക്കുന്നതിന് ഇപ്പോൾ ഒരു പ്രശ്നവുമില്ല. ബഹുമാനപ്പെട്ട ഊർജ്ജ വകുപ്പുമന്ത്രിയുമായി ചർച്ച ചെയ്തപ്പോൾ, ആദിവാസി മേഖലകളിൽ വിതരണ ലൈൻ വലിക്കാൻ അവരുടെ പ്ലാൻ ഫണ്ടുകൊണ്ട് കഴിയില്ലെന്ന് പറഞ്ഞപ്പോൾ 19 കോടി രൂപ പട്ടികജാതി പട്ടികവർഗ്ഗ വകുപ്പിൽ നിന്ന് കൊടുത്തു. കോർപ്പസ് ഫണ്ട് ഉപയോഗപ്പെടുത്തി പരമാവധി റോഡുകൾ ചെയ്യാൻ സാധിക്കും. വനത്തിനുള്ളിൽ എല്ലാ സ്ഥലത്തും റോഡ് ടാർ ചെയ്ത് കൊടുക്കാൻ സാധിക്കില്ല. പശ്ചാത്തല സൗകര്യങ്ങൾ വികസിപ്പിക്കുന്നതിനുള്ള നല്ല ശ്രമം ഇപ്പോൾ ഗവൺമെന്റ് നടത്തുന്നുണ്ട്.

ശ്രീ. വി. പി സജീന്ദ്രൻ: സർ, വനം, ഐ.റ്റി.ഡി.പി., റവന്യൂ എന്നീ മൂന്ന്

വകുപ്പുകൾ സംയുക്തമായിട്ടാണ് വനാവകാശ രേഖ തയ്യാറാക്കുന്നത്. വനാവകാശ രേഖ തയ്യാറാക്കുന്നതിലും കൊടുക്കുന്നതിലും വനംവകുപ്പ് എതിർപ്പ് കാണിക്കുന്നതായി അങ്ങയുടെ മറുപടിയിൽ തന്നെ പറയുകയുണ്ടായി. വനാവകാശ രേഖ കയ്യിൽ കിട്ടിയാൽ പിന്നെ അവർ മറ്റ് ഭൂമിക്ക് അർഹരല്ലാതായിത്തീരുകയാണ്. ഇവർക്ക് കൈവശരേഖയിലുള്ള സ്ഥലത്ത് താമസിക്കുകയും കൃഷി ചെയ്യുകയും ചെയ്യാം. വനാവകാശ രേഖ ലഭിച്ച ആളുകളെ അവിടെ കൃഷി ചെയ്യാൻ വനംവകുപ്പ് അനുവദിക്കുന്നില്ല. ഇത് അങ്ങയുടെ ശ്രദ്ധയിൽപ്പെട്ടിട്ടുണ്ടോ; ശ്രീ. എസ്. രാജേന്ദ്രന്റെ മണ്ഡലത്തിലെ അടിമാലിയിൽ ഇമ്പിപ്പാറ എന്ന സ്ഥലത്ത് ഇത്തരത്തിലുള്ള പ്രശ്നങ്ങൾ ഉണ്ടായതായി പത്രവാർത്ത വന്നു. ഇത്തരത്തിൽ കൃഷി ചെയ്യാൻ അനുവദിക്കാത്ത സ്ഥലങ്ങളിൽ വനംവകുപ്പ് ജീവനക്കാർക്കെതിരെ നടപടിയെടുക്കാനും ആദിവാസികൾക്ക് അവിടെ കൃഷി ചെയ്യാനുള്ള അനുവാദം കൊടുക്കാനും ആവശ്യമായ നടപടി സ്വീകരിക്കുമോ?

ശ്രീ. എ. കെ. ബാലൻ: സർ, ഇതിൽ റവന്യൂ, വനം, പട്ടികവർഗ്ഗ

വകുപ്പുകൾ സംയുക്തമായിട്ടാണ് ഇക്കാര്യത്തിൽ ഇടപെടുന്നത്. കഴിഞ്ഞ എൽ.ഡി.എഫ്. ഭരണകാലത്ത് ശക്തമായ ഇടപെടലുകൾ ഇക്കാര്യത്തിൽ

നടത്തിയിരുന്നു. അതിന്റെ ഫലമായി കുറച്ച് ഗുണങ്ങൾ ഉണ്ടാവുകയും ചെയ്തു. ആദിവാസി കോളനികളിൽ ഞാൻ നേരിട്ട് പോയി ഈ വിഷയം മനസ്സിലാക്കിയതാണ്. വനാവകാശ നിയമത്തിന്റെ ഭാഗമായി ഭൂമി കൊടുക്കുകയും പിന്നീട് വനംവകുപ്പ് ജൈന കെട്ടുകയും ചെയ്യുന്നു. എന്നുമാത്രമല്ല അവർക്ക് അവകാശപ്പെട്ട ഭൂമിയിൽ നിന്ന് വനവിഭവങ്ങൾ എടുക്കുന്നതിനോ മുറിക്കാൻ തീരുമാനിച്ച മരങ്ങൾ മുറിക്കുന്നതിനോ ഒരു വിഭാഗം വനംവകുപ്പ് ജീവനക്കാർ സമ്മതിക്കാത്ത സ്ഥിതിയുണ്ടായിരുന്നു. അന്ന് ശക്തമായ നിലപാടെടുത്തു. കുറച്ച് ഗുണമുണ്ടായി. റവന്യൂ, വനം വകുപ്പുമന്ത്രിമാരുമായി ചർച്ചചെയ്ത് ഇത്തരം പ്രശ്നങ്ങൾ പരിഹരിക്കുന്നതിനുള്ള നടപടിയും സ്വീകരിച്ചിട്ടുണ്ട്.

വനവും മൃഗസംരക്ഷണവും മൃഗശാലകളും വകുപ്പുമന്ത്രി (ശ്രീ. കെ. രാജു): സർ, വനാവകാശ നിയമപ്രകാരം ഭൂമിയിലുള്ള അവകാശം, കൈവശമുള്ള ഭൂമിയുടെ കൃത്യമായ രേഖ, ഭൂമിയുടെ സ്കെച്ചടക്കമാണ് ഒരോരുത്തർക്കും നൽകുന്നത്. ആ ഭൂമിയിൽ കൃഷി ചെയ്യുന്നതിന് യാതൊരു തടസ്സവും വനംവകുപ്പിന്റെ ഭാഗത്തുനിന്നും ഉണ്ടാകുകയില്ല. അങ്ങനെ എവിടെയെങ്കിലും വനംവകുപ്പ് ഉദ്യോഗസ്ഥർ ഇടപെട്ട് പ്രശ്നമുണ്ടാക്കുന്നുവെന്ന് ചൂണ്ടിക്കാണിച്ചാൽ



അവരെ ശക്തമായി താക്കീത് ചെയ്യുന്നതായിരിക്കും.

ശ്രീ. എ. പി. അനിൽ കുമാർ: സർ, ബഹുമാനപ്പെട്ട വനം വകുപ്പുമന്ത്രി ഇവിടെ സൂചിപ്പിച്ച കാര്യം സ്വാഗതാർഹമാണ്. വനംവകുപ്പ് കേരളത്തിലെ വിവിധ സ്ഥലങ്ങളിൽ വനാവകാശ നിയമവുമായി ബന്ധപ്പെട്ട് ഉയർത്തിയിട്ടുള്ള പ്രശ്നങ്ങൾ അദ്ദേഹത്തിന്റെ മറുപടിയിൽ തന്നെയുണ്ട്. കഴിഞ്ഞ ദിവസം എന്റെ നിയോജകമണ്ഡലത്തിൽ ബഹുമാനപ്പെട്ട വനം വകുപ്പുമന്ത്രി വന്നപ്പോൾ ആദിവാസികൾ ഒരുമിച്ചെത്തി ഇതേ പരാതി പറയുകയുണ്ടായി. ഇവിടെ പരാമർശിച്ച വിഷയങ്ങൾക്കപ്പുറം ഏറ്റവും പ്രധാനമായി നിലനിൽക്കുന്നത്, നൂറ്റാണ്ടുകളായി വനമേഖലകളിൽ താമസിക്കുന്ന ആദിവാസികൾക്ക് ഇന്ന് ഏറ്റവും കൂടുതൽ പ്രയാസങ്ങൾ ഉണ്ടാകുന്നത് വനംവകുപ്പ് ഉദ്യോഗസ്ഥരുടെ ഭാഗത്തുനിന്നാണ്. അതുകൊണ്ട് ഇക്കാര്യത്തിൽ ഏറ്റവും ശക്തമായ നടപടി സ്വീകരിക്കുകയും നിർദ്ദേശം നൽകുകയും ചെയ്യണം. ശ്രീ. എ. കെ. ആന്റണിയുടെ ശ്രമഫലമായി, ആദിവാസികൾക്ക് നൽകുന്നതിനുവേണ്ടി കേന്ദ്ര ഗവൺമെന്റ് അനുവദിച്ച ഭൂമി വ്യക്തികളും പ്രസ്ഥാനങ്ങളും ഗവൺമെന്റും കയ്യേറ്റം നടത്തിയതുകൊണ്ട് അവർക്കത് നൽകാൻ കഴിയാത്ത സാഹചര്യമാണ്. അതിന് പരിഹാരമായി കഴിഞ്ഞ ഗവൺമെന്റിന്റെ കാലത്ത്

പാലക്കാട് ജില്ലയിലുൾപ്പെടെ ഏതാണ്ട് 3000 ഏക്കറിലധികം ഭൂമി കണ്ടെത്തിയിരുന്നു. ആ ഭൂമി എത്രയുംപെട്ടെന്ന് സമയബന്ധിതമായി കൊടുത്തുതീർക്കാനുള്ള നടപടി സ്വീകരിക്കുമോ?

ശ്രീ. എ. കെ. ബാലൻ: സർ, ബഹുമാനപ്പെട്ട മുഖ്യമന്ത്രിയുടെ സാന്നിധ്യത്തിൽ റവന്യൂ, ഫോറസ്റ്റ്, പട്ടികജാതി പട്ടികവർഗ്ഗ വകുപ്പ് മന്ത്രിമാരുടെ യോഗം വിളിച്ചുചേർത്ത് ഭൂമി കൊടുക്കുന്നതുമായി ബന്ധപ്പെട്ട് വ്യക്തത വരുത്തിയിരുന്നു. അതിന്റെ ഭാഗമായി വനാവകാശനിയമ പ്രകാരമുള്ള ഭൂമി 5000 ആദിവാസികൾക്ക് കൊടുക്കാനുണ്ട്; അത് കൊടുക്കുന്നതിനുള്ള നടപടി സ്വീകരിച്ചുകൊണ്ടിരിക്കുകയാണ്. ശ്രീ. എ. കെ. ആന്റണി മുഖ്യമന്ത്രി ആയിരുന്നപ്പോൾ ഈ സഭയിൽ നടത്തിയ ഗംഭീര പ്രഖ്യാപനം അന്ന് നമ്മൾ കയ്യടിച്ച പ്രോത്സാഹിപ്പിച്ചതാണ്. വലിയ ഇടപെടൽ നടത്തിയതിന്റെ ഭാഗമായി 19000 ഏക്കർ ഭൂമി റിലീസ് ചെയ്യുന്നതിന് ഒരു കേസ്സുമായി ബന്ധപ്പെട്ട് സുപ്രീംകോടതിയിൽ കേന്ദ്ര ഗവൺമെന്റ് നമുക്കനുകൂലമായ നിലപാടെടുത്തു. അതിന്റെ ഭാഗമായി നെറ്റ് പ്രസന്റ് വാല്യൂ എക്സംപ്റ്റ് ചെയ്ത് 19000 ഏക്കർ ഭൂമി നൽകാൻ തീരുമാനിച്ചു. അതിൽ 1200 ഏക്കർ ഭൂമി മാത്രമേ കൊടുക്കാൻ കഴിഞ്ഞിട്ടുള്ളൂ. ബാക്കിയുള്ള ഭൂമിയിൽ 8000 ഏക്കറോളം ഭൂമി

കൊടുക്കാൻ പറ്റുന്നതല്ല. ശേഷിക്കുന്ന ഭൂമിയും നമുക്ക് കൊടുക്കാൻ കഴിയുകയില്ല. അതുസംബന്ധിച്ച് റവന്യൂ ഉദ്യോഗസ്ഥർ പരിശോധന നടത്തുകയാണ്. സബ്ജക്ട് കമ്മിറ്റിയിലും ഈ വിഷയം വന്നതാണ്. എങ്ങനെയായാലും 4000-4500 ഏക്കർ ഭൂമി ലഭ്യമാകുമെന്നാണ് പറഞ്ഞത്. അതിനുള്ള നടപടി സ്വീകരിച്ചുകൊണ്ടിരിക്കുകയാണ്. വനംവകുപ്പിന് അതിന്റേതായ ചില റിസർവേഷൻസുണ്ട്, അവർക്ക് ഇഷ്ടംപോലെ ഭൂമി നൽകാൻ സാധിക്കില്ല. കാരണം ഈ നിയമം 2006-ലാണ് പാസ്സാകുന്നത്. 2005 ഡിസംബർ മാസം 13-ാം തീയതിവരെ കൈവശം വച്ച ആദിവാസികൾക്കാണ് ഭൂമി കിട്ടുന്നത്. അതിനുശേഷമാണ് അവിടെ കയ്യേറിയതും താമസമാക്കിയതും അതുകൊണ്ട് അവർക്ക് കൊടുക്കാൻ പറ്റില്ലെന്ന് വനംവകുപ്പ് പറയും. അപ്പോളവിടെ ഇന്റർപ്രെട്ടേഷൻ വരികയാണ്. ഇതെല്ലാം അമിക്കബിളായ ഒരു കോൺസൻസസിന്റെ ഭാഗമായാണ് ചെയ്യാൻ പറ്റുന്നത്. ആർബിട്രറിയായി ആരേയും അടിച്ചേൽപ്പിക്കാൻ കഴിയില്ല. കാരണം നിയമപ്രകാരം വനം വകുപ്പ് എതിർത്തുകഴിഞ്ഞാൽ നമുക്ക് ആർ.ഒ.ആറും കൊടുക്കാൻ പറ്റില്ല. ഒരു കോൺസൻസസോടുകൂടി ഈ പ്രശ്നങ്ങൾ പരിഹരിക്കുന്നതിനുള്ള നടപടിയാണ് ഇപ്പോൾ സ്വീകരിച്ചിട്ടുള്ളത്.

ശ്രീമതി ഇ. എസ്. ബിജിമോൾ: സർ, അഞ്ചുവർഷക്കാലമായി ഇടുക്കി കളക്ടറേറ്റ് പടിക്കൽ ഒരു സെന്റ് ഭൂമി പോലുമില്ലാത്ത 123-ഓളം വരുന്ന ആദിവാസികൾ നിരന്തരമായി സമരം നടത്തിക്കൊണ്ടിരിക്കുകയാണ്. 'ആശിക്കും ഭൂമി ആദിവാസിക്ക് ' എന്ന പദ്ധതിയിൽ 33 പേരോളം അപേക്ഷ സമർപ്പിച്ചിരുന്നുവെങ്കിലും അതിൽ ഒരാൾക്കുമാത്രമാണ് ഭൂമി ലഭിച്ചിട്ടുള്ളത്. ഇവർക്ക് ഭൂമി നൽകുന്നതുമായി ബന്ധപ്പെട്ട് ഏതാണ്ട് 70-ലധികം യോഗങ്ങൾ ജില്ലാ കളക്ടറേറ്റിലും ഗവൺമെന്റുതന്നെ മുൻകയ്യെടുത്ത് നടത്തിയെങ്കിലും അവർക്കുവേണ്ടി കണ്ടെത്തുന്ന ഭൂമിക്ക് പലപ്പോഴും പല തടസ്സങ്ങളുണ്ടാകുകയും അവർക്ക് ഭൂമി കിട്ടാത്ത സാഹചര്യവുമുണ്ടായിട്ടുണ്ട്. റവന്യൂ, ഫോറസ്റ്റ്, പട്ടികജാതി പട്ടികവർഗ്ഗ വകുപ്പുകൾ 3 മന്ത്രിമാർ സംയുക്തമായി യോഗം നടത്തിയെങ്കിൽമാത്രമേ ഈ പ്രശ്നങ്ങൾക്ക് പരിഹാരമുണ്ടാക്കാൻ കഴിയൂ. 5 വർഷക്കാലമായി ഒരു തുണ്ടുഭൂമിപോലുമില്ലാതെ ഭൂമിക്കുവേണ്ടി ഇടുക്കി കളക്ടറേറ്റ് പടിക്കൽ സമരം നടത്തുന്ന ആദിവാസികളുടെ പ്രശ്നത്തിന് പരിഹാരമുണ്ടാക്കുന്നതിന് ഗവൺമെന്റ് ഇടപെടുമോ?

ശ്രീ. എ. കെ. ബാലൻ: സർ, ഇത് വളരെ പ്രധാനപ്പെട്ട ഒരു പ്രശ്നമാണ്.

ഇടുക്കി കളക്ടറേറ്റിന് മുമ്പിൽ ആറുവർഷമായി സമരം നടത്തുന്ന പെരിഞ്ചാംകുട്ടിയിലെ ആദിവാസികൾക്ക് ഭൂമി നൽകുന്നതുമായി ബന്ധപ്പെട്ട് ഒരു ചർച്ച 16-09-2015-ന് മുൻ മുഖ്യമന്ത്രിയുടെ അധ്യക്ഷതയിൽ കൂടിയിരുന്നു. ആ യോഗത്തിലെടുത്ത തീരുമാനം ഇപ്രകാരമാണ്:

1. വനാവകാശ രേഖ അനുവദിക്കപ്പെട്ട 01-01-1997-ന് മുമ്പ് ഭൂമി കൈവശമുള്ള കേസുകളിൽ റവന്യൂ- വനം വകുപ്പുകളുടെ ജോയിന്റ് വെരിഫിക്കേഷൻ സമയബന്ധിതമായി പൂർത്തിയാക്കി പട്ടയം നൽകുന്നതിനുള്ള നടപടികൾ റവന്യൂ വകുപ്പ് സ്വീകരിക്കേണ്ടതാണ്.

2. പെരിഞ്ചാംകുട്ടിയിൽനിന്നും കുടിയിറക്കപ്പെട്ടവരുടെ പുനരധിവാസത്തിനായി ആനച്ചാൽ, ചെങ്കുളം ഡാമിന്റെ മറുകരയിൽ കെ.എസ്.ഇ.ബി.-യുടെ ഉടമസ്ഥതയിലുള്ള 25 ഹെക്ടർ ഭൂമി, നടപടികൾ പൂർത്തീകരിച്ച് ഊർജ്ജ വകുപ്പ് റവന്യൂ വകുപ്പിന് കൈമാറുന്നതാണ്. ഈ ഭൂമി വിതരണത്തിനുള്ള നടപടികൾ സ്വീകരിക്കും.

3. കെ.എസ്.ഇ.ബി.-യുടെ ഉടമസ്ഥതയിലുള്ള 10 ചെയിൻ മേഖലയിൽ ഭൂമി ലഭ്യമാണോയെന്ന് റവന്യൂ വകുപ്പ് പരിശോധിച്ച് പട്ടയം നൽകുന്നതിനുള്ള നടപടി സ്വീകരിക്കും.



ഭൂമി ലഭ്യമാക്കുന്നുവെന്നുള്ള പരാതി മിക്കവാറും എല്ലാ നിയമസഭാ കമ്മിറ്റികളുടെയും മുമ്പിൽ വളരെ ഗൗരവമായി വരികയാണ്. ഭൂമി വിതരണത്തിലുള്ള ഏറ്റവും പ്രധാനപ്പെട്ട പ്രശ്നവും അതുതന്നെയാണ്. വാസയോഗ്യമല്ലാത്ത ഭൂമി കിട്ടുന്നതുകൊണ്ട് അവർക്ക് ഉപജീവനം നടത്തി അവിടെ ജീവിക്കാൻ സാധിക്കാത്ത സാഹചര്യമുണ്ടാകുന്നു. ആ കാര്യത്തിൽ ഒരു നിഷ്കർഷത പാലിക്കുന്നതിനായി ഭൂമി വിതരണവുമായി ബന്ധപ്പെട്ട നിബന്ധനകൾ നിർബന്ധമാക്കാൻ ഗവൺമെന്റ് ശ്രദ്ധിക്കുമോ?

ശ്രീ. എ. കെ. ബാലൻ: സർ, ഇക്കാര്യം കറകാണ്. വാസയോഗ്യമല്ലാത്ത ഭൂമിയാണ് ചില സ്ഥലങ്ങളിൽ ആദിവാസികൾക്ക് കിട്ടിയിട്ടുള്ളത്. അവരെ സംബന്ധിച്ചിടത്തോളം അവിടെ താമസിക്കാൻ അവർക്ക് പറ്റില്ല. കാരണം ഉപജീവനവുമായി ബന്ധപ്പെട്ട് ഉപയോഗിക്കാൻ സാധിക്കുന്ന ഭൂമിയല്ലത്. യഥാർത്ഥത്തിൽ കാട് എന്നുപറയുന്നത് ആദിവാസികൾക്ക് അവകാശപ്പെട്ടതാണ്. ഭൂപരിഷ്കരണ നിയമം വന്നതുകൊണ്ട് അവർക്ക് ഭൂമി നൽകാനും കഴിഞ്ഞില്ല. എന്നാൽ 1950-ലെ The Kerala Private Forests(vesting and assignment) Act പ്രകാരം വനഭൂമി കേന്ദ്ര ഗവൺമെന്റിന്റെ നിയന്ത്രണത്തിൽവന്നു. ഫോറസ്റ്റിൽ വെസ്റ്റ് ചെയ്ത ഭൂമി ആദിവാസികൾക്ക് അവകാശപ്പെട്ടതാണ്. അങ്ങനെയുള്ള 19,000

ഏകർ ഭൂമി കൊടുക്കണമെന്ന് കേന്ദ്രഗവൺമെന്റ് പറഞ്ഞിട്ടും സുപ്രീംകോടതി വിധിയുണ്ടായിട്ടും നടപ്പിലാക്കാൻ പറ്റാത്ത സാഹചര്യമുണ്ടായിട്ടുണ്ട്. അത് പരിഹരിക്കുന്നതിനുള്ള നടപടികളെടുക്കും. പൊതുസമൂഹം ഇതിന്റെ കൂടെ നിൽക്കുന്നില്ലെങ്കിൽ... എല്ലാ കാലഘട്ടങ്ങളിലും ആദിവാസി സമൂഹം നമ്മുടെ കൂടെ നിന്നുകൊള്ളണമെന്നില്ല. അവർക്ക് വേറെ ഒന്നുമില്ല. ഇപ്പോൾ ആർ.ഒ.ആർ. ആണ് നമ്മൾ കൊടുക്കുന്നത്. അത് alienate ചെയ്യാൻ പറ്റുന്നതല്ല. ആ പാവങ്ങൾക്ക് അവിടെയൊരു കൂടെ വെച്ച് താമസിക്കാനും എന്തെങ്കിലും ഭക്ഷിക്കാനുമുള്ള സൗകര്യമുണ്ടാക്കണമെന്നു മാത്രമേ അവർ പറയുന്നുള്ളൂ. അതിനെയും നമ്മൾ നിഷേധിക്കുന്ന ഒരു സമീപനമാണ് എടുക്കുന്നതെങ്കിൽ വല്ലാത്ത ഒരവസ്ഥയിലേയ്ക്ക് പോകും. അതുകൊണ്ടാണ് ചില സ്ഥലങ്ങളിലൊക്കെ ചില പ്രശ്നങ്ങളുണ്ടാകുന്നത്. ഇതിൽ പൊതുസമൂഹത്തിന്റെ ഒരു consensus വേണം. ഭരണ-പ്രതിപക്ഷ ഭേദമന്യേ ആ പാവങ്ങളുടെ പ്രശ്നം പരിഹരിക്കുന്നതിനുള്ള ശക്തമായ നിലപാടെടുക്കുമ്പോൾ അതിന്റെകൂടെ നമ്മൾ നിൽക്കണം. അതിന് തെറ്റായ വ്യാഖ്യാനങ്ങൾ നൽകി ഒറ്റപ്പെടുത്തുന്ന സമീപനമെടുത്താൽ കൂടുതൽ പ്രശ്നങ്ങളുണ്ടാകും.

ശ്രീ. കെ. ബാബു: സർ, ആദിവാസി ഊരുകളിലെ ജനതയ്ക്കും അവരുടെ മെച്ചപ്പെട്ട ജീവിതത്തിനുംവേണ്ടി നിരവധി പ്രവർത്തനങ്ങൾ ഈ ഗവൺമെന്റിന്റെ



ഭാഗത്തുനിന്നുമുണ്ടാകുന്നതിന്റെ ഉണർവ് ആദിവാസി ഊരുകളിലുണ്ട്. എന്നാൽ ആലത്തൂർ താലൂക്കിലെ കടപ്പാറ-മൂർത്തിക്കുന്ന് ആദിവാസി കോളനിയിലെ കോളനി നിവാസികൾക്ക് ഭൂമി നൽകുന്നതിനുവേണ്ടി റവന്യൂ-വനം-സർവ്വേ വകുപ്പുകളുടെ സംയുക്ത സർവ്വേ പൂർത്തീകരിച്ചു. അവിടെ സർവ്വേ കല്ലിടുന്നതിനുവേണ്ടി ആവശ്യമായ സർവ്വേ കല്ലുകൾ ബഹുമാനപ്പെട്ട ജില്ലാകളക്ടർ തന്നെ കൊണ്ടെത്തിച്ചു. എന്നാൽ വനംവകുപ്പിന്റെ തടസ്സവാദംമൂലം ആ കല്ലുകൾ അതിർത്തി തിരിച്ചിട്ടുകൊടുത്ത് ആദിവാസികൾക്ക് ഭൂമി നൽകാൻ കഴിഞ്ഞിട്ടില്ല എന്നത് അങ്ങയുടെ ശ്രദ്ധയിലുണ്ടോ; ഇത്തരം ആദിവാസി ഊരുകളിലൊക്കെ മാവോവാദികൾ ഉൾപ്പെടെയുള്ള തീവ്രവാദികൾ കടന്നുകയറി സാമൂഹിക പ്രശ്നങ്ങൾ സൃഷ്ടിക്കുന്ന അവസ്ഥയിലേയ്ക്ക് വരുന്നതും അങ്ങയുടെ ശ്രദ്ധയിൽപ്പെട്ടിട്ടുണ്ടോ എന്നതാണ് എന്റെ ചോദ്യം.

ശ്രീ. എ. കെ. ബാലൻ: സർ, ഇത് ശ്രദ്ധയിൽപ്പെട്ടിട്ടുണ്ട്, ഞാനിടപെടുകയും ചെയ്ത കാര്യമാണ്. ഈ പറഞ്ഞത് കറക്ടാണ്. കളക്ടർ റിപ്പോർട്ട് തന്നിട്ടുപോലും നമുക്ക് ആ ഭൂമി നൽകാൻ സാധിച്ചിട്ടില്ല. അതിൽ വനംവകുപ്പിനെ സംബന്ധിച്ചിടത്തോളം ഒരു സാങ്കേതിക പ്രശ്നമുണ്ട്. ഈ ആക്ട് പ്രകാരം 2005 ഡിസംബർ 1-നു മുമ്പ് വനഭൂമി കൈവശംവച്ച ആദിവാസികൾക്കാണ് ഭൂമി

നൽകുന്നത്. എന്നാൽ അവരുടെ ഇന്റർപ്രട്ടേഷൻ പ്രകാരം അതിനുശേഷമാണത് വരുന്നത്. അങ്ങനെയൊരു പ്രശ്നമാണ് അവർ പറയുന്നത്. സാധാരണനിലയിൽ വളരെ ഫ്ലക്സിബിൾ ആയ ഒരു ആറ്റിറ്റൂഡ് ഉണ്ടായാൽ മാത്രമേ ഈ പ്രശ്നം പരിഹരിക്കാൻ സാധിക്കുകയുള്ളൂ. ഇക്കാര്യത്തിൽ റിജിഡ് ആയ ഒരു സമീപനമെടുത്തുകഴിഞ്ഞാൽ പ്രശ്നം പരിഹരിക്കാൻ സാധിക്കുകയില്ല. അങ്ങനെയുള്ള ഒരു സമീപനമാണ് അവിടെയുണ്ടായത്. എന്നാലും റവന്യൂ-വനം-പട്ടികജാതി/പട്ടികവർഗ്ഗ വകുപ്പും സംയുക്തമായി ചേർന്നുകൊണ്ട് അവിടെനിന്ന് കുറച്ചുമാറി ഒരേക്കർ സ്ഥലം ഓരോ കുടുംബത്തിനും കൊടുക്കുന്നതിനുള്ള തീരുമാനമെടുത്തു. അത് നമ്മൾ കമ്മ്യൂണിക്കേറ്റ് ചെയ്തു. പക്ഷെ അവർ അവിടെനിന്ന് പോകാൻ തയ്യാറല്ല. അങ്ങനെയുള്ള ഒരു പ്രശ്നമിപ്പോഴുണ്ട്. അതുകൊണ്ട് ബഹുമാനപ്പെട്ട ജനപ്രതിനിധി ഇക്കാര്യത്തിൽ ഇടപെട്ട് അവിടെനിന്ന് കുറച്ചുമാറി ഗവൺമെന്റ് നൽകാൻ തീരുമാനിച്ച ഭൂമി അവർക്ക് ലഭ്യമാക്കുന്നതിന് അവരെയുംകൂടി വിശ്വാസത്തിലെടുത്തുകഴിഞ്ഞാൽ നമുക്ക് ഈ പ്രശ്നം പരിഹരിക്കാൻ സാധിക്കും. ആക്ടിന്റെ വയലേഷൻ എന്നുള്ള തരത്തിലാണ് വനം വകുപ്പ് ഇത് കാണുന്നത്. അതാണ് അതിനുകത്തുള്ള ഒരു പ്രശ്നം.

ശ്രീ. എൻ. ഷംസുദ്ദീൻ: സർ, ഇന്നലെയും ആനയുടെ കുത്തേറ്റ് എന്റെ

മണ്ഡലത്തിൽ ഒരാൾ മരണപ്പെടുകയുണ്ടായി. വനംവകുപ്പാണ് ആ കാര്യങ്ങളിൽ നടപടി സ്വീകരിക്കേണ്ടത്. ഈ വനാവകാശ നിയമത്തെ സംബന്ധിച്ച് നിയമത്തിൽ പറയുന്നതുപോലെയല്ല വളരെ വികലമാക്കിയാണ് അത് പ്രായോഗികതലത്തിൽ നടപ്പാക്കുന്നത് എന്ന ആക്ഷേപം ആദിവാസി സംഘടനകൾക്കിടയിൽ ഉയർന്നുവരികയാണ്. അവർക്ക് കൊടുത്ത ഭൂമിയിൽ ഒരു വിധത്തിലുള്ള അവകാശവും വനംവകുപ്പ് നൽകുന്നില്ല. സത്യത്തിൽ ആ ഭൂമി കൃത്യമായി ഉപയോഗിക്കാനും കൃഷിചെയ്യാനും അവിടെയുള്ള വനവിഭവങ്ങൾ ശേഖരിക്കാനും ഒക്കെയാണ് ഈ വനാവകാശപ്രകാരം ഭൂമി കൊടുക്കുന്നത്. ആ ഭൂമിയുടെ സ്റ്റാറ്റസ് വ്യക്തമാക്കണം. ഇത് റവന്യൂ ഭൂമിയായി പരിഗണിക്കുന്നില്ല, ആ ഭൂമി മറ്റൊരു കാര്യത്തിനും പറ്റുന്നില്ല, കേവലം അവിടെ കൃഷിക്കുമാത്രമാണ് പറ്റുന്നത്. എന്റെ മണ്ഡലത്തിലെ എടവാണി-ഭൂതയാർ മേഖലയിലെ ആദിവാസികൾ ഷിഫ്റ്റിംഗ് കൾട്ടിവേഷനാണ് നടത്തുന്നത്. ഒരു സീസണിൽ ഒരു ഭാഗത്ത് ആ സമയത്ത് വിളയുന്നവ കൃഷി ചെയ്യും. പിന്നെ അവർ വേറെ സ്ഥലത്തേയ്ക്ക് പോകും. അങ്ങനെ നിബിഡ വനത്തിനുള്ളിൽ ജീവിക്കുന്ന ആദിവാസികളുടെ ഇത്തരം അപേക്ഷകൾ ഇപ്പോഴും പെൻഡിംഗിലാണ്. ആക്ട് പ്രകാരം 2005 ഡിസംബർ മാസത്തിൽ ഒക്യുപൈഡായിട്ടുള്ള ആളുകൾക്ക് ഭൂമി കൊടുക്കുക എന്നതാണ്. പക്ഷെ

ഈ ഒരു സാങ്കേതികത്വം പറഞ്ഞുകൊണ്ട് ഭൂമി നിഷേധിക്കുന്ന അവസ്ഥയുണ്ട്. ഇപ്പോഴും മണ്ണാർക്കാട് ഡിവിഷനിൽ 400 അപേക്ഷകൾ പെൻഡിംഗുണ്ട്. ഈ കാര്യങ്ങൾ പരിഹരിക്കുന്നതിനുള്ള ഇടപെടലുണ്ടാകുമോ എന്നാണ് എന്റെ ചോദ്യം.

ശ്രീ. എ. കെ. ബാലൻ: സർ, ഇതിനെല്ലാം അട്ടപ്പാടിയിൽ ബഹുമാനപ്പെട്ട

എം.എൽ.എ തന്നെ നേതൃത്വംകൊടുത്ത ഒരു ജനകീയ സമിതിയുണ്ട്. അത് ഫലപ്രദമായി കൂടണം. ഏതെങ്കിലും ഡിപ്പാർട്ട്മെന്റിന്റെ ഭാഗത്തുനിന്ന് മോശമായിട്ടുള്ള സമീപനമുണ്ടെങ്കിൽ അതിൽ ഇടപെട്ട് തിരുത്താനും ആവശ്യമായിട്ടുള്ള നടപടിയെടുക്കാനുമുള്ള അധികാരം സർക്കാരിനുണ്ട്. നമ്മൾ ജണ്ടയിട്ട് കൊടുക്കുന്ന ഭൂമിയിൽ ഫോറസ്റ്റുകാർ വരുന്ന ചില സമിതിഗതികളുണ്ട്. ജനപ്രതിനിധികളും പഞ്ചായത്തുകളും നല്ലരീതിയിൽ ഇടപെട്ട് ഇവരുടെകൂടെ നിന്നുകഴിഞ്ഞാൽ ജണ്ടയിടാൻ ആരും വരില്ല. അക്കാര്യത്തിൽ യാതൊരു സംശയവും വേണ്ട. അവരുടെ പാരമ്പര്യമായിട്ടുള്ള ഭക്ഷണസാധനങ്ങൾ ഉത്പാദിപ്പിക്കുന്നതിനും വിതരണം നടത്തുന്നതിനുമുള്ള ഒരു പ്രത്യേക സ്കീം ഇപ്പോൾ കൃഷി വകുപ്പ് ആലോചിച്ചുകൊണ്ടിരിക്കുകയാണ്. അത് നമുക്ക് വളരെ ഫലപ്രദമായി നടപ്പിലാക്കാൻ കഴിഞ്ഞാൽ ആദിവാസികളെ സംബന്ധിച്ചിടത്തോളം ഒരു സ്വയംതൊഴിൽ സംരംഭം

ഉണ്ടാകുമെന്നുമാത്രമല്ല, നല്ലരൂപത്തിലുള്ള വരുമാനമാർഗ്ഗവും ഉണ്ടാക്കാൻ സാധിക്കും. അതിനെ സംബന്ധിച്ച് കൃഷി വകുപ്പ് ഒരു പ്രോജക്ട് ഇപ്പോൾ തയ്യാറാക്കിക്കൊണ്ടിരിക്കുകയാണ്. ഇവിടെ പഠത്തുപോലെ ഒരു സ്ഥലത്തുനിന്ന് മറ്റൊരു സ്ഥലത്തേക്കാണ് മൈഗ്രേറ്റ് ചെയ്യുന്നത്. അവർക്ക് ജീവിക്കാനാവശ്യമായിട്ടുള്ള ഉത്പന്നങ്ങൾ ഉണ്ടാക്കുന്നതിനുവേണ്ടിയാണ് മൈഗ്രേറ്റ് ചെയ്യുന്നത്. അതിലും ചില തടസ്സങ്ങളുണ്ട് എന്നുള്ളത് ബഹുമാനപ്പെട്ട എം.എൽ.എ സൂചിപ്പിച്ചത് ശരിയാണ്. അക്കാര്യത്തിലും ഗവൺമെന്റ് ഇടപെടും.

ശ്രീ. കെ. കൃഷ്ണകുട്ടി: സർ, ബഹുമാനപ്പെട്ട മന്ത്രി ഇവിടെ സുപ്രീംകോടതി വിധിയെക്കുറിച്ച് പറഞ്ഞു. സുപ്രീംകോടതി വിധിപ്രകാരം ഭൂമി നഷ്ടപ്പെട്ട ആദിവാസികൾക്ക് ഒരേക്കറും, പത്തേക്കർ ഭൂമി നഷ്ടപ്പെട്ടാൽ അഞ്ച് ഏക്കറേങ്കിലും കൊടുക്കണമെന്നാണ്. ഭൂമി കിട്ടാതിരുന്നാൽ അത് ഏത് ഫണ്ടിൽനിന്നെടുക്കണമെന്നുവരെ സുപ്രീംകോടതി വിധിയുണ്ട്. അതിന്റെ അടിസ്ഥാനത്തിൽ കേരള ഹൈക്കോടതിയിൽ കേസ് കൊടുക്കുകയും അതിന് വിധിയുമായിട്ടുണ്ട്. വിധി കയ്യിൽക്കിട്ടി മൂന്നുമാസത്തിനുള്ളിൽ ഭൂമി കൊടുക്കണമെന്നാണ്. ആ വിധി നടപ്പാക്കാൻ എന്തെല്ലാം നടപടികളാണ്

സ്വീകരിച്ചിട്ടുള്ളത്? ഭൂമി കിട്ടാനില്ലെങ്കിൽ പരസ്യം ചെയ്യാൽ ഒരേക്കറിന് 12 ലക്ഷം രൂപയ്ക്ക് നല്ല കൃഷിഭൂമി കിട്ടും. സുപ്രീംകോടതി വിധിയുടെ അടിസ്ഥാനത്തിൽ ആ ഭൂമി വാങ്ങിയെങ്കിലും ഇവർക്ക് കൊടുക്കാനുള്ള നടപടി സ്വീകരിക്കുമോ? 600 ആളുകളാണ് ഹൈക്കോടതിയിൽ കേസ് ഫയൽ ചെയ്തിട്ടുള്ളത്. ഹൈക്കോടതി വിധി അടിയന്തരമായി നടപ്പാക്കാനുള്ള നടപടി സ്വീകരിക്കുമോ?

ശ്രീ. എ. കെ. ബാലൻ: സർ, ഇതിന്റെ മറുപടി ഞാൻ നേരത്തെ പറഞ്ഞതാണ്. സുപ്രീംകോടതി വിധിയുടെ അടിസ്ഥാനത്തിൽ net present value exempt ചെയ്ത് നമുക്ക് കിട്ടിയിട്ടുള്ള ഭൂമി ആദിവാസികൾക്ക് ലഭ്യമാക്കുന്നതിനുള്ള നടപടി വനം, റവന്യൂ, പട്ടികജാതി എന്നീ വകുപ്പുകൾ ആലോചിച്ചുകൊണ്ടിരിക്കുകയാണ്. ഫലപ്രദമായി ഉപയോഗിക്കാൻ കഴിയുന്ന കുറെ ഭൂമി അവർക്ക് നൽകുന്നതിനുള്ള നടപടി സ്വീകരിക്കും. ഇവിടെ ബഹുമാനപ്പെട്ട ഹൈക്കോടതിയുടെ വിധികൂടിയുണ്ട് എന്നു പറഞ്ഞത് ശരിയാണ്. അതിനനുസരിച്ചുതന്നെ ഗവൺമെന്റ് മുന്നോട്ടുപോകും.

മി. സി. സി. സി. സി.: ചോദ്യം ആദിവാസി പ്രശ്നത്തെക്കുറിച്ചായതുകൊണ്ട് ചെയർ ഏകദേശം അരമണിക്കൂർനേരം സമയം അനുവദിച്ചെങ്കിലും ചോദ്യോത്തരവേള

എങ്ങനെ ഉപയോഗപ്പെടുത്തണമെന്ന് നിരവധി തവണ ആവശ്യപ്പെട്ടിട്ടും ബഹുമാനപ്പെട്ട അംഗങ്ങൾ ആ നിലയിലല്ല അത് ഉപയോഗപ്പെടുത്തുന്നത്. സമയം പരസ്പരം അപഹരിച്ച് കൈ ഉയർത്തിയ ഒരപാട് അംഗങ്ങൾക്ക് അവസരം ഇല്ലാതായിരിക്കുകയാണ്. അത് വളരെ നിർഭാഗ്യകരമാണ്. വളരെ പെട്ടെന്ന് ചോദിക്കുകയും പെട്ടെന്ന് ഉത്തരം പറയുകയും ചെയ്യുന്ന രീതി സ്വീകരിച്ചാൽ മാത്രമേ ചോദ്യോത്തരവേള ഫലപ്രദമാക്കാൻ സാധിക്കുകയുള്ളൂ. കിട്ടുന്ന സമയത്ത് വലിയ പ്രസ്താവനകളും പ്രസംഗങ്ങളും നടത്തി സമയം കളയുന്ന രീതി അവസാനിപ്പിക്കണം.

ശ്രീ. എ. കെ. ബാലൻ: സർ, ചില ഇഷ്യൂവിന്റെ പ്രാധാന്യം കണക്കിലെടുക്കുമ്പോൾ സ്വാഭാവികമായും അപ്പുറത്തുനിന്നും ഇപ്പുറത്തുനിന്നും വിശദീകരണം വേണ്ടിവരും. ഇത് പട്ടികവർഗ്ഗ വിഭാഗത്തിന്റെ ലൈവായിട്ടുള്ള പ്രശ്നമായതുകൊണ്ട് ബഹുമാനപ്പെട്ട സ്പീക്കർ കാണിച്ച ഔദാര്യത്തിന് ഞാൻ നന്ദി രേഖപ്പെടുത്തുകയാണ്. അടുത്തുള്ള ചോദ്യത്തിന് ബഹുമാനപ്പെട്ട സ്പീക്കർ പറഞ്ഞതനുസരിച്ച് ഉത്തരം പറഞ്ഞുപോയാൽ നമുക്ക് രണ്ടുമൂന്ന് ചോദ്യംകൂടി ഇനിയും എടുക്കാൻ സാധിക്കും.

**പിന്നോക്ക വിഭാഗങ്ങളുടെ ക്ഷേമത്തിനായി ആവിഷ്കരിച്ചിട്ടുള്ള പദ്ധതികൾ**

(\*212) ശ്രീ. കെ. ഡി. പ്രസേനൻ

ശ്രീ. കെ. വി. അബ്ദുൾ ഖാദർ

ശ്രീ. പി. ടി. എ. റഹീം

ശ്രീ. കെ. ജെ. മാക്സി: താഴെ കാണുന്ന ചോദ്യങ്ങൾക്ക് പട്ടികജാതി-

പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് പിന്നോക്ക വിഭാഗങ്ങളുടെ ക്ഷേമത്തിനായി ആവിഷ്കരിച്ചിട്ടുള്ള പ്രധാന പദ്ധതികൾ എന്തൊക്കെയാണെന്ന് വ്യക്തമാക്കാമോ;

(ബി) പിന്നോക്ക വിഭാഗ വികസന കോർപ്പറേഷന്റെ പ്രവർത്തനം അവലോകനം ചെയ്യാറുണ്ടോ;

(സി) പിന്നോക്ക വിഭാഗ വികസന കോർപ്പറേഷന്റെ കീഴിൽ ഉത്പന്ന പ്രദർശനത്തിനും വിൽപനയ്ക്കും കലാ പ്രകടനങ്ങൾക്കുമായി സ്ഥിരം വേദി ആരംഭിക്കാൻ ഉദ്ദേശിക്കുന്നുണ്ടോ; വിശദാംശം നൽകുമോ;

(ഡി) പ്രസ്തുത കോർപ്പറേഷൻ അഭ്യസ്തവിദ്യരായ യുവജനങ്ങൾക്ക്



സംരംഭകത്വ പരിശീലനവും സ്വയം തൊഴിൽ വായ്പയും നൽകുന്നതിനായി ' ദിശ

2017 ' എന്ന പരിപാടി സംഘടിപ്പിച്ചിട്ടുണ്ടോ; വിശദാംശം നൽകാമോ?

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും

സാംസ്കാരികവും പാർലമെന്ററികാര്യവും വകുപ്പുമന്ത്രി ( ശ്രീ. എ. കെ. ബാലൻ ) :

സർ,

(എ) പിന്നോക്ക വിഭാഗ വികസന വകുപ്പ് മുഖേന നടപ്പിലാക്കുന്ന പ്രധാന

പദ്ധതികൾ വിദ്യാഭ്യാസ പരിപാടികളാണ്. ഒ.ബി.സി പോസ്റ്റ്മെട്രിക്

സ്കോളർഷിപ്പ്, ഒ.ബി.സി പ്രീമെട്രിക് സ്കോളർഷിപ്പ്, ഓവർസീസ്

സ്കോളർഷിപ്പ്, ഒ.ഇ.സി ലംപ്സം ഗ്രാന്റ്, ഒ.ഇ.സി പോസ്റ്റ്മെട്രിക് സ്കോളർഷിപ്പ്,

എംപ്ലോയബിലിറ്റി എൻഹാൻസ്മെന്റ് പ്രോഗ്രാം എന്നിവയാണ്. വിദ്യാഭ്യാസ

പദ്ധതികൾ കൂടാതെ പരമ്പരാഗത തൊഴിലുകൾ നവീകരിക്കുന്നതിനുള്ള

പദ്ധതികളും ആട്ടോമൊബൈൽ മേഖലയിൽ തൊഴിൽ പരിശീലനം, മൺപാത്ര

നിർമ്മാണ തൊഴിലാളികൾക്കുള്ള ധനസഹായം, ബാർബർ

തൊഴിലാളികൾക്കുള്ള ധനസഹായം, പരമ്പരാഗത കരകൗശല

പണിക്കാർക്കുള്ള നൈപുണ്യ വികസന പരിശീലനത്തിനും ടൂൾകിറ്റ്

വിതരണത്തിനുമുള്ള ധനസഹായം എന്നിവ നടപ്പിലാക്കുന്നു. തിരിച്ചടവിലാത്ത

ഗ്രാന്റാണ് അനുവദിക്കുന്നത്. 1917-18-ൽ 16 കോടി രൂപ ഇതിനായി വകയിരുത്തിയിട്ടുണ്ട്.

(ബി) കോർപ്പറേഷന്റെ പ്രവർത്തനം കോർപ്പറേഷൻ തലത്തിലും സർക്കാർ തലത്തിലും അവലോകനം ചെയ്യുന്നുണ്ട്.

(സി) ഉണ്ട്. കേരള സംസ്ഥാന പിന്നോക്ക വിഭാഗ വികസന കോർപ്പറേഷന്റെ കീഴിൽ ഗുണഭോക്താക്കളുടെ ഉത്പന്നങ്ങൾക്ക് ഒരു സ്ഥിരം വിപണന സംവിധാനം ഏർപ്പെടുത്തുന്നതിനുവേണ്ടി ടൂറിസം സാധ്യതകൾകൂടി പ്രയോജനപ്പെടുത്തിക്കൊണ്ട് അനുയോജ്യമായ സ്ഥലം കണ്ടെത്തി 3 ക്രാഫ്റ്റ് വില്ലേജുകൾ ആരംഭിക്കുന്നതിനുള്ള പദ്ധതിയുണ്ട്. ക്രാഫ്റ്റ് വില്ലേജുകൾക്ക് അനുയോജ്യമായ സ്ഥലം കണ്ടെത്തുന്നതിനുള്ള നടപടികൾ പുരോഗമിച്ചുവരുന്നു.

(ഡി) കേരള സംസ്ഥാന പിന്നോക്ക വിഭാഗ കോർപ്പറേഷൻ അഭ്യസ്തവിദ്യരായ യുവജനങ്ങൾക്ക് സംരംഭകത്വ പരിശീലനവും സ്വയംതൊഴിൽ വായ്പയും നൽകുന്നതിനുവേണ്ടി ഈ സർക്കാർ അധികാരത്തിൽ വന്നതിനുശേഷം പുതുതായി 'ദിശ 2017' എന്ന പരിപാടി സംഘടിപ്പിച്ചിരുന്നു. മെഡിക്കൽ ക്ലിനിക്ക്, വെറ്ററിനറി ക്ലിനിക്ക്, ഫിറ്റ്നസ്

സെന്റർ, മെഡിക്കൽ ലബോറട്ടറി, സിവിൽ എഞ്ചിനീയറിംഗ് കൺസൾട്ടൻസി, ബ്യൂട്ടി പാർലർ, എഞ്ചിനീയറിംഗ് വർക്ക്ഷോപ്പ്, കമ്പ്യൂട്ടർ ട്രെയിനിംഗ് സെന്റർ, സോഫ്റ്റ്‌വെയർ കൺസൾട്ടൻസി, ഫാം നഴ്സി, ഡയറിഫാം, ഗോട്ട് ഫാം, ഡിജിറ്റൽ സ്റ്റുഡിയോ, വീഡിയോ പ്രൊഡക്ഷൻ യൂണിറ്റ്, എഡിറ്റിംഗ് സ്റ്റുഡിയോ, ആട്ടോമൊബൈൽ വർക്ക്ഷോപ്പ്, റെഡിമെയ്ഡ് ഗാർമെന്റ്സ് യൂണിറ്റ്, ഫുഡ് പ്രോസസ്സിംഗ്, മിനി ടൂറിസം യൂണിറ്റുകൾ, ബേക്കറി, റസ്റ്റോറന്റുകൾ, ടാക്സി/പിക്ക്പ്പ് വാഹനങ്ങൾ തുടങ്ങി വൈവിധ്യമാർന്ന ഒട്ടേറെ സംരംഭങ്ങൾ ആരംഭിക്കുന്നതിനുവേണ്ടിയുള്ള രജിസ്ട്രേഷൻ ഈ പദ്ധതി പ്രകാരം ലഭ്യമായിട്ടുണ്ട്. സാങ്കേതിക/പ്രൊഫഷണൽ മേഖലകളിൽ ഉന്നത ബിരുദധാരികളായ ഒട്ടേറെ യുവതി യുവാക്കൾ സ്റ്റാർട്ടപ്പ് ഉൾപ്പെടെയുള്ള നവസംരംഭങ്ങൾ ആരംഭിക്കുന്നതിന് സന്നദ്ധരായി മുന്നോട്ട് വന്നിട്ടുണ്ട്. ഇത്തരത്തിൽ രജിസ്റ്റർ ചെയ്ത 5200 ഓളം നവ സംരംഭകർക്കുവേണ്ടിയാണ് 'ദിശ 2017' സംഘടിപ്പിച്ചത്. 'ദിശ 2017' രണ്ടാംഘട്ട ഓൺലൈൻ രജിസ്ട്രേഷൻ 2017 മാർച്ച് ഒന്നാം തീയതി ആരംഭിച്ചു. ഏപ്രിൽ 15 വരെ രജിസ്റ്റർ ചെയ്യുന്നവർക്കുള്ള സെമിനാർ 2017 ഏപ്രിൽ 29-ന് സംഘടിപ്പിക്കും. ആദ്യഘട്ട സെമിനാറിൽ പങ്കെടുത്തവർക്ക് വായ്പ അനുവദിക്കുന്നതിനുള്ള

നടപടികൾ പുരോഗമിച്ചുവരുന്നു. 2017-18 ൽ ഈ പദ്ധതിക്കായി 250 കോടി രൂപ വകയിരുത്തിയിട്ടുണ്ട്. അർഹതാ മാനദണ്ഡം പാലിക്കുന്ന രജിസ്റ്റർ ചെയ്ത മുഴുവൻ സംരംഭകർക്കും ഈ പദ്ധതിയിൻ കീഴിൽ വായ്പ അനുവദിക്കുന്നതാണ്.

ശ്രീ. കെ. ഡി. പ്രസേനൻ: സർ, കേരളത്തിലെ ജനസംഖ്യയുടെ 69

ശതമാനത്തിലധികംവരുന്ന പിന്നോക്ക വിഭാഗത്തിനുവേണ്ടി പ്രവർത്തിക്കുന്ന പിന്നോക്ക വികസന കോർപ്പറേഷൻ തിരുവനന്തപുരത്തൊരു ഹെഡ് ഓഫീസ് കഴിഞ്ഞാൽ രണ്ട് റീജിയണൽ ഓഫീസുകൾ മാത്രമാണ് നിലവിലുള്ളത്. അത് അപര്യാപ്തമാണെന്ന് എല്ലാവർക്കും അറിയാം. അതുകൊണ്ട് ഏറ്റവും കൂടുതൽ പിന്നോക്കക്കാർ താമസിക്കുന്ന പാലക്കാട് ജില്ലയിലുൾപ്പെടെ പിന്നോക്ക വികസന കോർപ്പറേഷന്റെ ഓഫീസുകൾ ആരംഭിക്കാൻ സാധ്യതയുണ്ടോ; അതോടൊപ്പം പിന്നോക്ക വികസന കോർപ്പറേഷന്റെ ഒരു സബ്സെന്റർ ഏറ്റവും കൂടുതൽ പിന്നോക്കക്കാരുള്ള ആലത്തൂർ താലൂക്കിന്റെ കേന്ദ്രത്തിൽ സ്ഥാപിക്കാൻ സന്നദ്ധമാകുമോ?

ശ്രീ. എ. കെ. ബാലൻ: സർ, പത്ത് ഉപജില്ലാ ഓഫീസുകളാണ്

ആരംഭിക്കാൻ ഉദ്ദേശിക്കുന്നത്. നിലവിൽ തിരുവനന്തപുരത്ത് മുഖ്യ കാര്യാലയവും ജില്ലാ ആസ്ഥാനങ്ങളിൽ ഓരോ ജില്ലാ ഓഫീസുകളും വർക്കല,

ഹരിപ്പാട്, ചേലക്കര, പട്ടാമ്പി, വള്ളൂർ, തിരൂർ എന്നിവിടങ്ങളിൽ ഉപജില്ലാ ഓഫീസുകളും പ്രവർത്തിച്ചുവരുന്നു. പ്രവർത്തനം വിപുലപ്പെടുത്താൻ വളരെ സാധ്യതയുള്ളതാണ് ഈ കോർപ്പറേഷൻ. അതിന്റെ ഭാഗമായി പത്ത് ഉപജില്ലാ ഓഫീസുകൾ ആരംഭിക്കുന്നതിന് ഗവൺമെന്റ് തീരുമാനിച്ചിട്ടുണ്ട്. അതിലൊന്ന് ബഹുമാനപ്പെട്ട മെമ്പർ പറഞ്ഞ പാലക്കാടും ഉണ്ടാകും.

ശ്രീ. കെ. ഡി. പ്രസേനൻ: സർ, പത്ത് ശതമാനത്തിൽ താഴെവരുന്ന പട്ടികജാതി ജനവിഭാഗത്തിനുവേണ്ടിയുള്ള വകുപ്പ് വളരെ മാതൃകാപരമായ പ്രവർത്തനങ്ങളാണ് മന്ത്രിയുടെ നേതൃത്വത്തിൽ ഇപ്പോൾ നടത്തിവരുന്നത്. എം.ആർ.എസ്. സ്കൂൾ, പ്രീമെട്രിക് ഹോസ്റ്റൽ, തൊഴിൽ പരിശീലന കേന്ദ്രങ്ങൾ, പാലക്കാട് മെഡിക്കൽ കോളേജുൾപ്പെടെയുള്ളവ മാതൃകാപരമാണ്. അത്തരത്തിൽ തൊഴിൽ പരിശീലന കേന്ദ്രങ്ങളോ പ്രൊഫഷണൽ കോളേജുകളോ ആരംഭിക്കാൻ ഉദ്ദേശിക്കുന്നുണ്ടെങ്കിൽ 70 ശതമാനത്തിലധികം പിന്നോക്കക്കാരുള്ള എന്റെ മണ്ഡലത്തിൽ ഒരു ലോ കോളേജ് അനുവദിക്കണമെന്ന എന്റെ അപേക്ഷ പരിഗണിക്കാൻ സാധ്യതയുണ്ടോ?

ശ്രീ. എ. കെ. ബാലൻ: സർ, നേരിട്ടുള്ള ഈ ചോദ്യത്തിന് ഇപ്പോൾ

മറുപടി പറയാൻ കഴിയില്ല. കാരണം, ഇതൊരു ലോംഗ് പ്രോസസ്സാണ്. പ്ലാനിംഗിലും ഫിനാൻസിലേയ്ക്കുമൊക്കെ പോകേണ്ടതുണ്ട്. ആഗ്രഹം പലതുമുണ്ടാകും. എന്നാലും പെട്ടെന്നൊരു മറുപടി പറയാൻ സാധിക്കില്ല. എന്തായാലും ഇത് പരിഗണിക്കേണ്ടതായ വിഷയമാണ്.

ശ്രീ. കെ. വി. അബൂൾ ഖാദർ: സർ, പിന്നോക്കക്കാരുടെ ക്ഷേമപദ്ധതികളെക്കുറിച്ചാണ് എന്റെ ചോദ്യം. പിന്നോക്കക്കാരിൽ ഏറ്റവും പിന്നോക്കം നിൽക്കുന്ന പട്ടികജാതി വിഭാഗക്കാർക്ക് കൊടുക്കുന്ന ആനുകൂല്യങ്ങളിൽ ഒരു വിഷയം നിലനിൽക്കുന്നു. അവരുടെ ചികിത്സാ സഹായത്തിനുള്ള വരുമാന പരിധി 50,000 രൂപയാണ്. എന്നാൽ ജനറൽ വിഭാഗത്തിന് ഇത് 1,00,000 രൂപയാണ്. മുഖ്യമന്ത്രിയുടെ ദുരിതാശ്വാസ നിധിയിൽ നിന്ന് 1,00,000 രൂപ വരുമാനപരിധിയുള്ള ജനറൽ വിഭാഗത്തിൽ സഹായം ലഭിക്കുന്നുണ്ട്. എന്നാൽ പട്ടികജാതി വിഭാഗത്തിൽപ്പെട്ടവർക്ക് വില്ലേജ് ഓഫീസർ 55000 രൂപയുടെ വരുമാനസർട്ടിഫിക്കറ്റാണ് കൊടുക്കുന്നതെങ്കിൽ, അത് തിരിച്ചയയ്ക്കുകയാണ്. ഇത് അനീതിയാണ്. ബഹുമാനപ്പെട്ട മന്ത്രി ഈ വിഷയത്തിൽ ഒരനുകൂല നിലപാട് സ്വീകരിച്ച് അടിയന്തരമായി പ്രഖ്യാപിക്കുമോ ?

ശ്രീ. എ. കെ. ബാലൻ: സർ, ഇത് നേരത്തെയുള്ള ചോദ്യത്തിന്റെ

ഉപചോദ്യമായി ചോദിക്കാമായിരുന്നു. ഇപ്പോൾ ചോദിക്കുന്നത് പിന്നോക്ക വിഭാഗത്തിന്റെ ചോദ്യങ്ങളാണ്. പട്ടികജാതി പട്ടികവർഗ്ഗ വിഭാഗത്തിന്റെ ചോദ്യങ്ങൾ കഴിഞ്ഞു. എന്നിരുന്നാലും, 50,000 രൂപ ഇൻകം സീലിങ്ങ് വെച്ച് 1,00,000 രൂപയായി വർദ്ധിപ്പിക്കുന്ന കാര്യം സർക്കാർ പരിഗണിക്കും.

ശ്രീ. പി. ടി. എ. റഹീം: സർ, ബഹുമാനപ്പെട്ട മന്ത്രി പിന്നോക്ക വിഭാഗ വികസന കോർപ്പറേഷന്റെ പുതിയ പത്ത് ശാഖകൾ രൂപീകരിക്കുമെന്ന് ഒരു ഉപചോദ്യത്തിന് മറുപടിയായി പറയുകയുണ്ടായി. പുതിയ ശാഖകൾ തുടങ്ങുന്നത് എവിടെയെല്ലാമാണ്?

ശ്രീ. എ. കെ. ബാലൻ: സർ, ഇത് സ്വകാര്യമായി വയ്ക്കേണ്ട പ്രശ്നമല്ല. ഡിമാന്റ് ചർച്ചയുടെ ഭാഗമായി പറയാമെന്നാണ് ഞാൻ കരുതിയത്. തിരുവനന്തപുരം-നെയാറ്റിൻകര, കൊല്ലം - പത്തനാപുരം, കൊല്ലം-കരുനാഗപ്പള്ളി, ആലപ്പുഴ - ചേർത്തല, ഇടുക്കി - ദേവീകുളം, ഏറണാകുളം - മൂവാറ്റുപുഴ, പാലക്കാട്- വടക്കാഞ്ചേരി, കോഴിക്കോട് - പേരാമ്പ്ര, കണ്ണൂർ - കൂത്തുപറമ്പ്, കാസർകോഡ്- കാഞ്ഞങ്ങാട് എന്നിവയാണ് ഇപ്പോൾ ഗവൺമെന്റിന്റെ പരിഗണനയിലുള്ളത്.

ശ്രീ. സി. കെ. ശശീന്ദ്രൻ: സർ, ഒ.ബി.സി വിഭാഗത്തിൽപ്പെട്ടവർക്ക് സ്വയം തൊഴിൽ വായ്പ, വിദ്യാഭ്യാസ വായ്പ, വിദേശ വിദ്യാഭ്യാസ വായ്പ, ബിസിനസ്സ്

ആവശ്യത്തിനുള്ള വായ്പ എന്നിവയ്ക്കായി വിവിധ പദ്ധതികളുണ്ട്. എന്നാൽ ഇതേ പദ്ധതികളിൽ ചെറുകിട വ്യാപാരികൾക്ക് സ്വന്തം ജാമ്യത്തിൽ വായ്പ കൊടുക്കാറുണ്ട്. ഒ.ബി.സി. വിഭാഗത്തിൽപ്പെട്ടവർക്ക് വായ്പ ലഭിക്കുന്നതിന് ഉദ്യോഗസ്ഥ ജാമ്യമോ വസ്തു ജാമ്യമോ വേണം. അങ്ങനെ വരുമ്പോൾ ഇത് ഫലപ്രദമായി ലഭിക്കാത്തതിനാൽ ഈ വ്യവസ്ഥയിൽ ഇളവനുവദിക്കാൻ കഴിയുമോ?

ശ്രീ. എ. കെ. ബാലൻ: സർ, ഈ വിഷയത്തിൽ ഗവൺമെന്റ് പുതിയ ധാരാളം പദ്ധതികൾ ആലോചിക്കുന്നുണ്ട്. അത് പരിശോധിക്കുമ്പോൾ ഈ പറഞ്ഞ കാര്യങ്ങൾ കൂടി പരിഗണിക്കാം.

ശ്രീ. സി. കെ ശശി: സർ, പത്താം ക്ലാസിന് മുകളിൽ പഠിക്കുന്ന ഒ.ബി.സി, ഒ.ഇ.സി കുട്ടികൾക്കുള്ള പോസ്റ്റ് മെട്രിക് സ്കോളർഷിപ്പ് എപ്പോഴും കുടിശ്ശികയാണ്. കഴിഞ്ഞ യു.ഡി.എഫ്. ഗവൺമെന്റിന്റെ കാലത്തും ഇത് കുടിശ്ശികയായിരുന്നു. പുതിയ ഗവൺമെന്റ് വന്നപ്പോൾ കുടിശ്ശിക തീർത്തെങ്കിലും വീണ്ടും അത് കുടിശ്ശികയായി കിടക്കുകയാണ്. സ്കോളർഷിപ്പ് കുടിശ്ശികയില്ലാതെ അതാത് വർഷംതന്നെ കൊടുത്തു തീർക്കാൻ നടപടിയുണ്ടാകുമോ? ജനസംഖ്യയിൽ 69 ശതമാനം വരുന്ന പിന്നോക്ക വിഭാഗങ്ങൾക്ക് ജനസംഖ്യാനുപാതികമായി ഫണ്ട്



വകയിരുത്തുന്നതിന് നടപടി സ്വീകരിക്കുമോ?

ശ്രീ. എ. കെ. ബാലൻ: സർ, ജനസംഖ്യാനപാതികമായിട്ടുള്ള ഫണ്ടിനേക്കാൾ കൂടുതലാണ് ഇപ്പോൾ ബഡ്ജറ്റിന്റെ ഭാഗമായി വകയിരുത്തിയിരിക്കുന്നത്. കഴിഞ്ഞ ഗവൺമെന്റിന്റെ അവസാന കാലഘട്ടത്തിൽ ഒ.ഇ.സി വിഭാഗത്തിൽ 30 സമുദായങ്ങൾ കൂടി പുതുതായി വന്നു. അപ്പോൾ 70,000 ഒ.ബി.സി കുട്ടികൾ ഒ.ഇ.സി. ആയി മാറി. ഇതിന്റെ ഭാഗമായി എസ്.സി/ എസ്.ടി യ്ക്ക് കൊടുക്കുന്ന വിദ്യാഭ്യാസ ആനുകൂല്യം ഇവർക്കും കൊടുക്കുന്നതിന് നിർബന്ധിതമായി. നിങ്ങൾ ചെയ്ത കാര്യത്തെ ഞാൻ കുറ്റപ്പെടുത്തുന്നില്ല. നിലവിൽ ഒ.ഇ.സി. വിഭാഗത്തിൽ 10 സമുദായങ്ങളെ ഉണ്ടായിരുന്നള്ളൂ. ഒറ്റയടിക്ക് 30 വിഭാഗങ്ങളെക്കൂടി ഇതിലേയ്ക്ക് കൊണ്ടുവന്നു. (ബഹളം....) ആനുകൂല്യത്തിന്റെ കാര്യം തന്നെയാണ് ഞാൻ പറഞ്ഞത്. അതിന് ക്രിമീലെയറുണ്ട്, 6,00,000 ആണ് വരുമാന പരിധി. 22-25-03 ആണ് ഒ.ബി.സി-ഒ.ഇ.സി ഹെഡ്. ഒ.ബി.സി, ഒ.ഇ.സി ആയി മാറിയപ്പോൾ നിലവിലുള്ള ഫണ്ടിന്റെ ഇരുട്ടിയിലധികം തുക വേണ്ടിവന്നു. ഇങ്ങനെയാണ് കഴിഞ്ഞ മന്ത്രിയുടെ കാലഘട്ടത്തിൽ ക്രൈസസ്സിലായത്. എന്നാലും ഇപ്പോൾ ബഹുമാനപ്പെട്ട ധനകാര്യ വകുപ്പുമന്ത്രി ഇടപെട്ട് അഡീഷണൽ ഓതറൈസേഷൻ കൊടുത്ത് ഈ കുടിശ്ശിക

ഒഴിവാക്കുന്നതിനുള്ള നടപടികൾ സ്വീകരിച്ചിട്ടുണ്ട്.

ഡോ. ടി. എം. തോമസ് ഐസക്: സർ, ബഹുമാനപ്പെട്ട മന്ത്രി പറഞ്ഞത് വളരെ ശരിയാണ്. ബഡ്ജറ്റ് മാമൂൽ പ്രകാരം തുക വകയിരുത്തി. പക്ഷേ കൊടുക്കേണ്ട തുക ഇപ്പോൾ വന്ന മാറ്റത്തോടുകൂടി വളരെ അധികരിച്ചിട്ടുണ്ട്. അതുകൊണ്ട് കുടിശ്ശിക അടിയന്തരമായി കൊടുത്തു തീർക്കുന്നതിനുള്ള നടപടികൾ സ്വീകരിക്കും.

ശ്രീ പി. ഉബൈദുള്ള: സർ, വിദ്യാഭ്യാസ വായ്പ കൊടുക്കും എന്ന് ബാങ്കുകൾ പറയുന്നുണ്ട്. എന്നാൽ വായ്പയ്ക്ക് വേണ്ടി ബാങ്കുകളിൽ ചെന്നാൽ ബാങ്കുകൾ അക്കാര്യത്തിൽ വളരെ വിമുഖത കാണിക്കുന്നു. പിന്നോക്ക വിഭാഗ വികസന കോർപ്പറേഷൻ വിദ്യാഭ്യാസ വായ്പ സെക്യൂരിറ്റിയില്ലാതെ കൊടുക്കാൻ നടപടി സ്വീകരിക്കുമോ?

ശ്രീ. എ. കെ. ബാലൻ: സർ, സെക്യൂരിറ്റിയില്ലാതെ വായ്പ കൊടുത്താൽ വിദ്യാഭ്യാസ വായ്പ എന്ന പദ്ധതിയ്ക്ക് ഒരു സെക്യൂരിറ്റിയും ഉണ്ടാകില്ല. ഇത് പൊളിഞ്ഞു പോകും. വിദ്യാഭ്യാസ വായ്പ 20 ലക്ഷം വരെ 4 ശതമാനം പലിശയ്ക്കാണ് പിന്നോക്ക വികസന കോർപ്പറേഷൻ കൊടുക്കുന്നത്. ഇത് വളരെ ഫലപ്രദമായ പദ്ധതിയാണ്. ഇതിന് ധാരാളം അപേക്ഷകൾ വരുന്നുണ്ട്. അതുപോലെ

സ്വയംതൊഴിൽ വായ്പ, 10 ലക്ഷം വരെ 5 ശതമാനം പലിശ നിരക്കിൽ അനുവദിക്കുന്നുണ്ട്. കൂടാതെ മൈക്രോ ക്രഡിറ്റ് വായ്പ ഒരു കോടി രൂപ വീതം 3.5 ശതമാനം പലിശയ്ക്ക് ഓരോ സി.ഡി.എസ്-കൾക്കും നൽകുന്നുണ്ട്. ഇതിന്റെ ഭാഗമായിട്ടുള്ള മഹിളാസമൃദ്ധി യോജന, ഒരു കോടി രൂപ വീതം 2.5 ശതമാനം പലിശയ്ക്ക് ഓരോ സി.ഡി.എസ് നും നൽകുന്നുണ്ട്. കഴിഞ്ഞ വർഷം 100 സി. ഡി. എസ്. കൾക്ക് 100 കോടി രൂപയാണ് നൽകിയത്. മുൻകാലങ്ങളിൽ മൈക്രോ ഫിനാൻസുമായി ബന്ധപ്പെട്ട വിഷയങ്ങളൊക്കെ ബഹുമാനപ്പെട്ട സ്പീക്കറുടെ ശ്രദ്ധയിൽപ്പെട്ടിട്ടുണ്ടാവും. അതൊന്നും ഇപ്പോഴില്ല. പഞ്ചായത്തുകൾ ജന്യവിനായിട്ടുള്ള സി.ഡി.എസ്-കൾ പ്രമേയം പാസ്സാക്കി കൊണ്ടുവന്നാൽ മാത്രമേ നൽകുകയുള്ളൂ. സെക്യൂരിറ്റി ഉറപ്പുവരുത്തുന്നതിൽ എന്തൊക്കെ മാനദണ്ഡങ്ങൾ സ്വീകരിക്കണമെന്നത് പരിശോധിക്കാം.

ശ്രീ. ടി. വി. രാജേഷ്: സർ, കേന്ദ്ര സർക്കാർ ഒ.ബി.സി ലിസ്റ്റിൽ പ്പെടുത്തുകയും, എന്നാൽ സംസ്ഥാന സർക്കാർ ഒ.ബി.സി ലിസ്റ്റിൽ പ്പെടുത്താതിരിക്കുകയും ചെയ്യുന്ന, അർഹരായിട്ടുള്ള, മഹാഭൂരിപക്ഷം വരുന്ന ദാരിദ്ര്യത്തിൽ കഴിയുന്ന ജനങ്ങളാണ് കണ്ണൂർ ജില്ലയിലെ മുക്കാരി-മുവാരി വിഭാഗം. കഴിഞ്ഞ കുറേ വർഷങ്ങളായി ഇവർ ആനുകൂല്യത്തിനുവേണ്ടി

നിരന്തരമായി പരിശ്രമിച്ചുകൊണ്ടിരിക്കുകയാണ്. പിന്നോക്ക വിഭാഗത്തിന്റെ ക്ഷേമത്തിന് വേണ്ടി ക്രിയാത്മകമായ ഒട്ടേറെ പദ്ധതികൾ നടപ്പിലാക്കുന്ന ഈ സർക്കാർ വടക്കേ മലബാറിലെ രണ്ട് ജില്ലകളിൽപ്പെടുന്ന ഈ സമുദായത്തെ ഒ.ബി.സി ലിസ്റ്റിൽ ഉൾപ്പെടുത്തുന്നതിനാവശ്യമായ നടപടികൾ സ്വീകരിക്കുമോ?

ശ്രീ. എ. കെ. ബാലൻ: സർ, ഒ. ബി. സി, ഒ. ഇ. സി, എസ്.സി/എസ്.ടി

എന്നീ ലിസ്റ്റുകളിൽ ഉൾപ്പെടുത്തുന്നതിന് ഒരു നടപടി ക്രമമുണ്ട്. അതിന് കിർത്താഡ്സ് എന്ന നരവംശ വകുപ്പ് നമ്മുടെ കീഴിലുണ്ട്. അതിന്റെ റെക്കമന്റേഷൻ പിന്നോക്ക കമ്മീഷൻ മുൻപാകെ പോകണം. അവർ സ്കൂട്ടിനി നടത്തിയതിനുശേഷം കാബിനറ്റിൽ വരണം. ഇതൊന്നും പാലിക്കാതെയാണ് നേരത്തേ പറഞ്ഞ 30 സമുദായങ്ങളെ ഒ.ഇ.സി ലിസ്റ്റിൽപ്പെടുത്തിയത്. (...ബഹളം....) ഞാൻ പറയട്ടേ.... 30 വിഭാഗങ്ങളെ വിദ്യാഭ്യാസ ആവശ്യത്തിനായി ഉൾപ്പെടുത്തി.

ശ്രീ. എ.പി. അനിൽ കുമാർ: സർ, ബഹുമാനപ്പെട്ട മന്ത്രി സഭയെ

തെറ്റിദ്ധരിപ്പിക്കുകയാണ്. കഴിഞ്ഞ ഗവൺമെന്റ് ആരേയും ഒ.ഇ.സി. ലിസ്റ്റിൽ ഉൾപ്പെടുത്തിയിട്ടില്ല. ഒ.ഇ.സി യുടെ വിദ്യാഭ്യാസ ആനുകൂല്യം അവർക്കും കൂടി നൽകുകയാണ് ചെയ്തത്. ആർക്കെങ്കിലും നടപടിക്രമങ്ങൾ പാലിക്കാതെ ലിസ്റ്റിൽ

ഉൾപ്പെടുത്താൻ സാധിക്കുമോ?

മി.സ്ലീക്കർ: പ്ളീസ്..പ്ളീസ്.. ഇരിക്കൂ...മന്ത്രി എഴുന്നേറ്റ് നിൽക്കുകയാണ്.

നിങ്ങൾ സംസാരിക്കാൻ അവസരം ചോദിച്ചില്ലല്ലോ; മന്ത്രി മറുപടി പറയട്ടെ.

ശ്രീ. എ. കെ. ബാലൻ: സർ, ഒ.ഇ.സി. യിലേയ്ക്ക് നിങ്ങൾ 10

സമുദായത്തോടൊപ്പം 30 സമുദായത്തേയും കൂടി കൊണ്ടു വന്നു എന്ന് പറഞ്ഞത് വിദ്യാഭ്യാസ ആനുകൂല്യം കൊടുക്കാൻ വേണ്ടിയാണ്. 6 ലക്ഷം രൂപ വാർഷിക വരുമാന പരിധിയ്ക്ക് വിധേയമായി ഒ.ഇ.സി-യ്ക്ക് സമാനമായ വിദ്യാഭ്യാസ ആനുകൂല്യങ്ങൾ കൊടുക്കാൻ 30 സമുദായങ്ങളെ കൂടി ഉൾപ്പെടുത്തിയത് നിങ്ങളുടെ കാലഘട്ടത്തിലെ ഓർഡറിലാണ്. അവർ നിലവിൽ എസ്.സി.ബി.സി യിൽ തന്നെയാണ്. റിസർവ്വേഷൻ പഴയതുതന്നെയാണ്. പക്ഷേ സാമ്പത്തിക ആനുകൂല്യം കൊടുക്കാൻ വേണ്ടിയാണ് നിങ്ങൾ അങ്ങനെ ചെയ്തത്. ....ബഹളം.....

മി.സ്ലീക്കർ: മറുപടി വ്യക്തമാണ്. . പ്ളീസ്...പ്ളീസ്...ആനുകൂല്യം കൊടുത്തു

എന്നാണ് പറയുന്നത്.

ശ്രീ. എ. കെ. ബാലൻ: സർ, നിങ്ങൾ പറയുന്നതിനോട് വിരോധിക്കുന്നില്ല.

ഒ.ഇ.സി. ലിസ്റ്റിൽ ഉൾപ്പെടുത്തി എന്നല്ല, വിദ്യാഭ്യാസ ആനുകൂല്യത്തിനായി ഒ.ഇ.

സി. ലിസ്റ്റിൽ ഉൾപ്പെടുത്തി എന്നാണ്. ആനുകൂല്യത്തിനായി 30

സമുദായത്തെയെയാണ് ഉൾപ്പെടുത്തിയത്. 30 സമുദായത്തിന് ആനുകൂല്യം കൊടുക്കാൻ തീരുമാനിച്ചപ്പോൾ പണമുണ്ടായിരുന്നില്ല. അതിന് ഭാഗമായി 157 കോടി രൂപ കുടിശ്ശികയായി. ഞാൻ നിങ്ങളെ ന്യായീകരിച്ചാണ് പറഞ്ഞത്. നിങ്ങൾക്ക് കൊടുക്കാൻ കഴിയാതിരുന്നതിന്റെ പ്രധാനപ്പെട്ട കാരണം 70,000 കുട്ടികൾ ഒ.ഇ.സി. യുടെ വിദ്യാഭ്യാസ ആനുകൂല്യം വാങ്ങാൻ നിർബന്ധിക്കപ്പെട്ടു. അതാണ് ഞാൻ വ്യക്തമാക്കിയത്.

ശ്രീ. റോഷി അഗസ്റ്റിൻ: സർ, കേരള സംസ്ഥാന പിന്നോക്ക വികസന കോർപ്പറേഷന്റെ കീഴിൽ ടൂറിസം സാധ്യതകളെ പ്രയോജനപ്പെടുത്തി ഗുണഭോക്താക്കളുടെ ഉല്പന്നങ്ങൾക്ക് സ്ഥിരം വിപണന സംവിധാനം ഏർപ്പെടുത്തുന്നതിനുവേണ്ടി ഒരു ക്രാഫ്റ്റ് വില്ലേജ് രൂപപ്പെടുത്തുന്നതിനെക്കുറിച്ച് ഇവിടെ സൂചിപ്പിക്കുകയുണ്ടായി. കരകൗശല ഉല്പന്നങ്ങൾ ഉല്പാദിപ്പിക്കുന്ന ധാരാളം യൂണിറ്റുകൾ ഇടുക്കിയെ സംബന്ധിച്ചിടത്തോളം ടൂറിസവുമായി ബന്ധപ്പെടുണ്ട്. ഇടുക്കിയിൽ ഒരു ക്രാഫ്റ്റ് വില്ലേജ് അനുവദിക്കുന്നതിനാവശ്യമായ നടപടി സ്വീകരിക്കുമോ?

ശ്രീ. എ. കെ. ബാലൻ: സർ, ക്രാഫ്റ്റ് വില്ലേജ് ഒരു നല്ല സംരംഭമാണ്. ഇപ്പോൾ പാലക്കാടിൽ ബി.സി.ഡി.സി. എക്സ്‌പോ എന്ന പേരിൽ ഒരു പ്രദർശന

വിപണനമേള നടത്തി - പിന്നോക്ക വിഭാഗങ്ങൾ ഉല്പാദിപ്പിക്കുന്ന ഉല്പന്നങ്ങളുടെ പ്രദർശനവും വില്പനയുമാണ്. 80 ലക്ഷത്തിന്റെ ഉല്പന്നങ്ങളാണ് അവിടെ വിറ്റഴിച്ചത്. അപ്പോഴാണ് ഇതൊരു സ്ഥിര സംവിധാനമാക്കിയാലോ എന്ന് തോന്നിയത്. പിന്നോക്കവിഭാഗങ്ങൾ വീട്ടിലുണ്ടാക്കുന്ന ഉല്പന്നങ്ങൾ വിപണനം നടത്തുന്നതിനും വില്പന നടത്തുന്നതിനും അവരുടെ കലാപ്രകടനങ്ങൾ നടത്തുന്നതിനും....., ഈ മേള പാലക്കാട് പത്ത് ദിവസം നടന്നപ്പോൾ പതിനായിരങ്ങളാണ് അതിൽ പങ്കെടുത്തത്. ഒരു സ്ഥിര ക്രാഫ്റ്റ് വില്ലേജിനെ സംബന്ധിച്ച് ആലോചിക്കുകയാണ്, അതിന് യാതൊരു ബുദ്ധിമുട്ടുമില്ല. മൂന്ന് സ്ഥലങ്ങൾ തെരഞ്ഞെടുക്കും, ഏത് സ്ഥലം വേണമെന്നുള്ളത് പിന്നീട് തീരുമാനിക്കാം.

ശ്രീ. സി. ദിവാകരൻ: സർ, പിന്നോക്ക വിഭാഗങ്ങളുടെ ക്ഷേമത്തിനായി ആവിഷ്കരിച്ചിട്ടുള്ള പദ്ധതികളെക്കുറിച്ചാണ് ഇവിടെ പറഞ്ഞുകൊണ്ടിരിക്കുന്നത്. കേരളത്തിൽ പിന്നോക്ക വിഭാഗങ്ങൾക്കും പട്ടികജാതി/പട്ടികവർഗ്ഗത്തിനും സംവരണമുണ്ട്. ആ സംവരണം ലഭിക്കുന്നുണ്ടോ ഇല്ലയോ എന്നുള്ളതിനെ സംബന്ധിച്ച് മോണിറ്റർ ചെയ്യാൻ എന്തെങ്കിലും സംവിധാനമുണ്ടോ? 1,30,000 തസ്തികകളിൽ പോലും സംവരണമില്ലാത്ത ഒരു വലിയ മേഖല കേരളത്തിലുണ്ട്. പിന്നോക്കവിഭാഗങ്ങളുടെ ക്ഷേമത്തിനായി കുറേ കാശ് കൊടുക്കലും വീട്

കൊടുക്കലും മാത്രം പോരാ, സമുദായത്തിൽ അവർക്ക് മാന്യമായ അംഗീകാരം കിട്ടാൻ ഭരണഘടന അനുവദിച്ചിരിക്കുന്ന സംവരണം ഉറപ്പാക്കാൻ എന്താണ് നടപടിക്രമം?

ശ്രീ. എ. കെ. ബാലൻ: സർ, പട്ടികജാതി/പട്ടികവർഗ്ഗ വിഭാഗങ്ങളുടെ സംവരണം ഭരണഘടനപരമായി contemplate ചെയ്യുന്നുണ്ടോ എന്ന് പരിശോധിക്കാൻ ബഹു. മുഖ്യമന്ത്രി ചെയർമാനായിട്ടുള്ള ഒരു റിവ്യൂ കമ്മിറ്റിയുണ്ട്. അത് കൃത്യമായി ചേർന്ന് പരിശോധിക്കുന്നുണ്ട്. ഈ പറഞ്ഞതുപോലെ സ്വകാര്യ മേഖലയിലെ സംവരണം ഒരു നയപ്രശ്നമാണ്. സ്വകാര്യമേഖലകളിൽ ഇപ്പോൾ സംവരണമില്ല. ആ സംവരണം ഉറപ്പുവരുത്തുന്നതിനുള്ള നടപടികളെ സംബന്ധിച്ചാണ് ബഹുമാനപ്പെട്ട അംഗം സൂചിപ്പിച്ചത്. അത് ഗവൺമെന്റ് പരിശോധിച്ചുകൊണ്ടിരിക്കുകയാണ്.

ജലവിതരണ ശൃംഖല കാര്യക്ഷമമാക്കാൻ നടപടി

(\*213) ശ്രീ. കെ. എസ്. ശബരീനാഥൻ:

„ കെ. മുരളീധരൻ:

„ കെ. സി. ജോസഫ്:

„ ഹൈബി ഈഡൻ: താഴെ കാണുന്ന ചോദ്യങ്ങൾക്ക് ജലവിഭവ

വകുപ്പുമന്ത്രി സദയം മറുപടി നൽകുമോ:

(എ) നിരന്തരം പൈപ്പ് പൊട്ടൽ ഉണ്ടാകുന്നത് ഒഴിവാക്കി ജലവിതരണ



ശ്രംഖല കാര്യക്ഷമമാക്കുന്നതിന് കാലപ്പഴക്കം ചെന്ന സിമന്റ് പൈപ്പ് ലൈനുകൾ മാറ്റുന്നതിന് പദ്ധതിയുണ്ടോ ;

(ബി) കിഫ്ബിയുടെ സാമ്പത്തിക സഹായം ഇക്കാര്യത്തിനായി തേടിയിട്ടുണ്ടോ ;

(സി) കിഫ്ബിയുടെ അനുമതി ലഭിച്ച ശുദ്ധജല പദ്ധതികളുടെ വിശദാംശം വ്യക്തമാക്കുമോ; ആകെ എന്തു തുകയാണ് കിഫ്ബി വഴി ലഭിക്കുന്നത് ;

(ഡി) ഇതിൽ ഏതൊക്കെ പദ്ധതികളുടെ പ്രവർത്തനം ഇതിനകം ആരംഭിച്ചുവെന്ന് വ്യക്തമാക്കുമോ ?

ജലവിഭവ വകുപ്പുമന്ത്രി (ശ്രീ. മാത്യു ടി. തോമസ്): സർ,

(എ) നിരന്തരം പൈപ്പ് പൊട്ടൽ ഉണ്ടാകുന്നത് ഒഴിവാക്കി ജലവിതരണ ശ്രംഖല കാര്യക്ഷമമാക്കുന്നതിന് കാലപ്പഴക്കം ചെന്ന സിമന്റ് പൈപ്പ് ലൈനുകൾ മാറ്റുന്നതിന് സ്റ്റേറ്റ് പ്ലാൻ, MLA-ADS, LSGD, Deposit work എന്നിവയിൽ ഉൾപ്പെടുത്തി കേരള ജല അതോറിറ്റി പദ്ധതികൾ നടപ്പിലാക്കിവരികയാണ്. 2016-17 പുതുക്കിയ ബഡ്ജറ്റിൽ പ്രഖ്യാപിച്ച പ്രത്യേക നിക്ഷേപ പദ്ധതിയിൽ ഉൾപ്പെടുത്തി 77 സ്കീമുകളിലായി 128 കിലോമീറ്റർ എ.സി. പ്രിമോ പമ്പിംഗ് മെയിനുകൾ മാറ്റി സ്ഥാപിക്കുന്നതിന് 154 കോടി രൂപയും 174 സ്കീമുകളിലായി 488

കിലോമീറ്റർ എ.സി. പ്രിമോ ട്രാൻസ്മിഷൻ മെയിനുകൾ മാറ്റി സ്ഥാപിക്കുന്നതിന് 371 കോടി രൂപയും നീക്കിവച്ചിരുന്നു. അതിൽ 433.33 കോടി രൂപയുടെ 148 ട്രാൻസ്മിഷൻ മെയിനുകൾ മാറ്റി സ്ഥാപിക്കുന്നതിനുള്ള പ്രൊപ്പോസലുകൾക്ക് ഭരണാനുമതി നൽകുന്നതിനുള്ള നടപടികൾ സ്വീകരിച്ചുവരുന്നു.

കൂടാതെ, കാലപ്പഴക്കം ചെന്ന സിമന്റ് പൈപ്പുകൾ മാറ്റി പുതിയവ സ്ഥാപിക്കുന്നതിന് സ്റ്റേറ്റ് പ്ലാൻ 2016-17 ൽ ഉൾപ്പെടുത്തി 32 പ്രൊപ്പോസലുകൾക്ക് 21.94 കോടി രൂപയുടെ ഭരണാനുമതിയും നൽകിയിട്ടുണ്ട്.

(ബി) ഉണ്ട്. കിഫ്ബിയുടെ സാമ്പത്തിക സഹായം ഇക്കാര്യത്തിനായി തേടിയിട്ടുണ്ട്.

(സി & ഡി) 2016-17-ലെ പുതുക്കിയ ബഡ്ജറ്റിൽ 10 മുനിസിപ്പാലിറ്റികൾക്കും സമീപപഞ്ചായത്തുകൾക്കുമായി പ്രഖ്യാപിച്ച പദ്ധതികളിൽ ഷൊർണ്ണൂർ മുനിസിപ്പാലിറ്റിക്കും വാണിയംകുളം പഞ്ചായത്തിനും വേണ്ടിയുള്ള വിപുലീകരണ പദ്ധതി, തിരുവല്ല-ചങ്ങനാശ്ശേരി മുനിസിപ്പാലിറ്റികൾക്കും സമീപപഞ്ചായത്തുകൾക്കും വേണ്ടിയുള്ള വിപുലീകരണ പദ്ധതി, കൊല്ലം കോർപ്പറേഷൻ രണ്ടാം ഘട്ടം കുടിവെള്ള പദ്ധതി വിപുലീകരണം, കാസർഗോഡ് മുനിസിപ്പാലിറ്റിക്കും ചെമ്മനാട് പഞ്ചായത്തിനും വേണ്ടിയുള്ള കുടിവെള്ള പദ്ധതി

ഒന്നാം ഘട്ടം, പൊന്നാനിക്കും സമീപപഞ്ചായത്തുകൾക്കും വേണ്ടിയുള്ള സമഗ്ര കുടിവെള്ള പദ്ധതി, കൊയിലാണ്ടി മുനിസിപ്പാലിറ്റിക്കുവേണ്ടിയുള്ള കുടിവെള്ള പദ്ധതി, തൊടുപുഴ മുനിസിപ്പാലിറ്റിക്കുവേണ്ടിയുള്ള കുടിവെള്ള പദ്ധതി വിപുലീകരണം, കോട്ടയം മുനിസിപ്പാലിറ്റിക്കുവേണ്ടിയുള്ള കുടിവെള്ള പദ്ധതി വിപുലീകരണം, തൃശ്ശൂർ കോർപ്പറേഷനും സമീപ പഞ്ചായത്തുകൾക്കും വേണ്ടിയുള്ള കുടിവെള്ള പദ്ധതി ഒന്നാംഘട്ടം, മട്ടന്നൂർ-ഇരിട്ടി മുനിസിപ്പാലിറ്റിക്കുവേണ്ടിയുള്ള കുടിവെള്ള പദ്ധതി എന്നിവയ്ക്ക് 909 കോടി രൂപയുടെ അനുമതി കിഫ്ബിയിൽ നിന്ന് ലഭിച്ചിട്ടുണ്ട്.

കൂടാതെ 2016-17-ലെ പുതുക്കിയ ബഡ്ജറ്റിൽ പ്രഖ്യാപിച്ച വിതരണശൃംഖലകൾ ഇല്ലാത്തതും മുടങ്ങിക്കിടക്കുന്ന പദ്ധതികളായ ധർമ്മടം കുടിവെള്ള പദ്ധതി വിപുലീകരണം, കോട്ടയം ഗ്രാമപഞ്ചായത്ത് (കണ്ണൂർ) കുടിവെള്ള പദ്ധതി - വിതരണ ശൃംഖല മെച്ചപ്പെടുത്തൽ, മാനന്തവാടി, എടവക, നല്ലൂർനാട് വില്ലേജുകൾക്ക് വേണ്ടിയുള്ള ശുദ്ധജലവിതരണ പദ്ധതിയുടെ വിതരണശൃംഖല സ്ഥാപിക്കൽ, തിരുവാലിയ്ക്കം സമീപവില്ലേജുകൾക്കുമായുള്ള പദ്ധതിയുടെ വിതരണ ശൃംഖല, വിപുലീകരണം, നെന്മാറയ്ക്കം സമീപപഞ്ചായത്തുകൾക്കും വേണ്ടിയുള്ള കുടിവെള്ള പദ്ധതി വിപുലീകരണം, കടമക്കുടി പഞ്ചായത്തിന്റെ വിതരണശൃംഖല

മെച്ചപ്പെടുത്തൽ, പെരുനാട്-അത്തിക്കയം വില്ലേജുകളുടെ വിതരണശൃംഖല മെച്ചപ്പെടുത്തൽ എന്നിവയ്ക്ക് 163.1 കോടി രൂപയുടെ അനുമതി കിഫ്ബിയിൽ നിന്നും ലഭിച്ചിട്ടുണ്ട്.

മേൽപ്പറഞ്ഞ പദ്ധതികൾ കൂടാതെ 2016-17-ലെ പുതുക്കിയ ബഡ്ജറ്റിന്റെ മറുപടി പ്രസംഗത്തിൽ പ്രഖ്യാപിച്ച പുതിയ പദ്ധതികളായ ചീക്കോട്, കുടിവെള്ള പദ്ധതിയുമായി സംയോജിപ്പിച്ചുള്ള രാമനാട്ടുകര കുടിവെള്ള പദ്ധതിയുടെ മെച്ചപ്പെടുത്തൽ, കല്ലുവാതുക്കൽ-പാരിപ്പള്ളി-വെളിനല്ലൂർ വില്ലേജുകൾക്ക് വേണ്ടിയുള്ള കുടിവെള്ള പദ്ധതി ഒന്നാംഘട്ടം, അമ്പലപ്പാറ പഞ്ചായത്തിനുവേണ്ടിയുള്ള കുടിവെള്ള പദ്ധതി, തച്ചനാട്ടുകര-അലനല്ലൂർ കോട്ടോപാടം പഞ്ചായത്തുകൾക്കുവേണ്ടിയുള്ള സമഗ്ര കുടിവെള്ള പദ്ധതി, താനൂർ മുനിസിപ്പാലിറ്റിക്കും സമീപ നാല് പഞ്ചായത്തുകൾക്കും വേണ്ടിയുള്ള കുടിവെള്ള പദ്ധതി എന്നിവയ്ക്കായി 185 കോടി രൂപയുടെ അനുമതി കിഫ്ബിയിൽ നിന്നും ലഭിച്ചിട്ടുണ്ട്.

മേൽപ്പറഞ്ഞ 23 പദ്ധതികൾക്ക് 11.01.2017-ലെ സർക്കാർ ഉത്തരവ് (ആർ.ടി.) നം. 14/2017/ജ.വി.വ. പ്രകാരം 1257.1 കോടി രൂപയുടെ ഭരണാനുമതി ലഭിച്ചിട്ടുണ്ട്. ഇതിൽ കാസർഗോഡ് മുനിസിപ്പാലിറ്റിക്കും ചെമ്മനാട്

പഞ്ചായത്തിനും വേണ്ടിയുള്ള കുടിവെള്ള പദ്ധതി ഒന്നാംഘട്ടം, കടമക്കടി പഞ്ചായത്തിന്റെ വിതരണശൃംഖല മെച്ചപ്പെടുത്തൽ, വാരാപ്പുഴ പഞ്ചായത്തിന്റെ വിതരണശൃംഖല മെച്ചപ്പെടുത്തൽ, കല്ലുവായുക്കൽ-പാരിപ്പള്ളി-വെളിനല്ലൂർ വില്ലേജുകൾക്ക് വേണ്ടിയുള്ള കുടിവെള്ള പദ്ധതി ഒന്നാംഘട്ടം ഒഴികെയുള്ള 19 പദ്ധതികൾക്ക് സാങ്കേതികാനുമതിയും നൽകിയിട്ടുണ്ട്. ഷൊർണൂർ മുനിസിപ്പാലിറ്റിക്കും, വാണിയംകുളം പഞ്ചായത്തിനും വേണ്ടിയുള്ള വിപുലീകരണ പദ്ധതി, പൊന്നാനിക്കും സമീപപഞ്ചായത്തുകൾക്കും വേണ്ടിയുള്ള സമഗ്ര കുടിവെള്ള പദ്ധതിയുടെ പാക്കേജ് -2, കൊയിലാണ്ടി മുനിസിപ്പാലിറ്റിക്കുവേണ്ടിയുള്ള കുടിവെള്ള പദ്ധതിയുടെ പാക്കേജ് - 1, കോട്ടയം ഗ്രാമപഞ്ചായത്ത് (കണ്ണൂർ) കുടിവെള്ള പദ്ധതി - വിതരണശൃംഖല മെച്ചപ്പെടുത്തൽ, മാനന്തവാടി, എടവക, നല്ലൂർനാട് വില്ലേജുകൾക്ക് വേണ്ടിയുള്ള ശുദ്ധജല വിതരണ പദ്ധതിയുടെ വിതരണശൃംഖല സ്ഥാപിക്കൽ, തിരുവാലിയ്ക്കം സമീപവില്ലേജുകൾക്കുമായുള്ള പദ്ധതിയുടെ വിതരണശൃംഖല വിപുലീകരണം എന്നിവയ്ക്ക് ടെണ്ടർ വിളിച്ചിട്ടുണ്ട്.

ശ്രീ. കെ. എസ്. ശബരീനാഥൻ:സർ, കാലപ്പഴക്കം ചെന്ന പൈപ്പ് മാറ്റുന്നതിനുവേണ്ടി കോടിക്കണക്കിന് രൂപയുടെ ഫണ്ട് ഇതിൽ പ്രഖ്യാപിച്ചിട്ടുണ്ട്. ഇതിന്റെ രണ്ട് ശതമാനം ചെലവഴിക്കുകയാണെങ്കിൽ, ജി.പി.എസ്. അടക്കമുള്ള

സംവിധാനമുപയോഗിച്ച് പൈപ്പ് പൊട്ടുന്നത് നേരത്തെ അറിയാനുള്ള മാതൃകകൾ പലസ്ഥലത്തുമുണ്ട്. അതുപോലെ മോഡണൈസേഷനുവേണ്ടി എത്ര ഫണ്ടാണ് ഇപ്പോൾ മാറ്റിവെച്ചിരിക്കുന്നത്?

ശ്രീ. മാത്യു ടി. തോമസ്: സർ, ഭൂമി കഴിക്കാതെ തന്നെ പൈപ്പിന്റെ ലീക്കുകൾ കണ്ടുപിടിക്കാനുള്ള യന്ത്രങ്ങൾ ഇപ്പോഴുണ്ട്. സൗണ്ട് സിസ്റ്റം ഉപയോഗിച്ചുകൊണ്ടുള്ളതായതുകൊണ്ടാണ് അത് ഫലപ്രദമായി ഉപയോഗിക്കാൻ കഴിയാത്തത്. രാത്രി സമയത്തും മറ്റും വാഹനങ്ങൾ ഓടാത്തപ്പോൾ മാത്രവുമാണ് അത് ഉപയോഗിക്കാൻ കഴിയുന്നത്. അത് കൂടുതൽ വ്യാപകമാക്കാൻ ശ്രമിക്കാവുന്നതാണ്.

ശ്രീ. കെ. എസ്. ശബരീനാഥൻ: സർ, അടുത്ത കാലത്ത് എല്ലാ പത്രങ്ങളിലും വന്ന ഒരു വാർത്ത - അരുവിക്കര ഡാമിൽ വെള്ളം കുറയുന്നതുകൊണ്ട് തൊട്ടടുത്തുള്ള നെയ്യാർ ഡാമിൽ നിന്നുള്ള കുടിവെള്ളം ഇങ്ങോട്ടെത്തിക്കാനുള്ള ഒരു പദ്ധതി. വകുപ്പിലെ ഉദ്യോഗസ്ഥർ അവിടെ പോയി സ്റ്റഡിയൊക്കെ നടത്തിയിരുന്നു. എന്റെ മണ്ഡലത്തിലെയും നെയ്യാറ്റിൻകര താലൂക്കിലെയും കാട്ടാക്കട താലൂക്കിലെയും ആളുകൾ കുടിവെള്ളത്തിനും അവിടത്തെ കാർഷിക ചെറുകിട പദ്ധതികൾക്കും വെള്ളമെടുക്കുന്നത് നെയ്യാർ ഡാമിൽ നിന്നാണ്. ഇപ്പോൾ അവിടെ 76 മീറ്റർ

ജലമാണുള്ളത് എന്നാണ് മനസ്സിലാക്കുന്നത്. ഇതുപോലത്തെ ഒരു സ്കീം പ്രായോഗികമാകുമോ എന്ന് ആളുകൾക്ക് ആശങ്കയുണ്ട്. ഈ സ്കീമുമായി സർക്കാർ മുന്നോട്ടുപോകുന്നുണ്ടോ; അങ്ങനെ മുന്നോട്ടുപോകുകയാണെങ്കിൽ ഇവിടെ ജലം ലഭ്യമാകുന്നതിന് എന്തൊക്കെ നടപടികൾ സ്വീകരിക്കാനാകും?

ശ്രീ. മാത്യു ടി. തോമസ്: സർ, ഈ വരൾച്ചക്കാലത്ത് തിരുവനന്തപുരം പട്ടണത്തിൽ കുടിവെള്ളം എത്തിക്കാൻ വേണ്ടി അടിയന്തരമായി സ്വീകരിക്കുന്ന നടപടികളുടെ ഭാഗമായി, നമ്മുടെ ഡാമുകളിൽ അല്ലെങ്കിൽ സ്രോതസ്സുകളിൽ വെള്ളമില്ലാത്തപ്പോൾ ബദൽ മാർഗ്ഗങ്ങൾ കണ്ടെത്താൻ വേണ്ടിയുള്ള പരിശ്രമങ്ങൾ നടത്തുന്നുണ്ട്. ഒരു സ്ഥിരം സംവിധാനം എന്നതിലുപരി ഈ വരൾച്ചയെ അഭിമുഖീകരിക്കാൻ ഏത് പരിധിവരെ പോകാനും ഗവൺമെന്റ് ശ്രമിച്ചുകൊണ്ടിരിക്കുകയാണ്.

ശ്രീ. കെ. മുരളീധരൻ: സർ, ഏറ്റവുമധികം പൈപ്പുകൾ പൊട്ടുന്നത് തലസ്ഥാനത്ത് തിരുവനന്തപുരത്താണ്. 1970-കളുടെ തുടക്കത്തിൽ സ്ഥാപിച്ച പ്രീമോ പൈപ്പുകളെല്ലാം മാറ്റി പുതിയ പൈപ്പ് ലൈനിടണം. തലസ്ഥാനത്തിന് ഒരു പ്രത്യേക പ്രയോഗിറ്റി എന്നുള്ള നിലയിൽ, പഴയ പൈപ്പുകൾ മാറ്റി പുതിയ പൈപ്പുകളിടാനുള്ള നടപടി ഗവൺമെന്റ് സ്വീകരിക്കുമോ? മാത്രമല്ല, വിതരണം

ചെയ്യുന്നത് കലങ്ങിയ കുടിവെള്ളമാണ്, ഉപയോഗിക്കാൻ കൊള്ളാത്ത സ്ഥിതിവിശേഷമുണ്ട്. അത് അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. മാത്യു ടി. തോമസ്: സർ, തിരുവനന്തപുരം പട്ടണത്തിലെ പ്രധാനപ്പെട്ട പ്രശ്നം, ഈ വരൾച്ചക്കാലത്ത് വെള്ളത്തിന്റെ ലഭ്യത ഉറപ്പാക്കുക എന്നുള്ളതാണ്. പൈപ്പ് പൊട്ടുന്നത് തീർച്ചയായും ഈ നഗരത്തിന് ഭ്രഷണമല്ല. തലസ്ഥാനനഗരിയിൽ 24 മണിക്കൂറും വെള്ളം ലഭിക്കുന്നതിനുള്ള സംവിധാനങ്ങൾ ഏർപ്പെടുത്താൻ മുൻഗണന കൊടുക്കുന്നതാണ്. ശുദ്ധീകരിക്കാത്ത രീതിയിൽ എവിടെയെങ്കിലും ജലം വിതരണം ചെയ്യുന്നുവെന്ന് ശ്രദ്ധയിൽപ്പെടുത്തിയാൽ ആ ജലം പരിശോധിച്ച് നടപടി സ്വീകരിക്കുന്നതാണ്. അതിനുള്ള സംവിധാനം ഇപ്പോൾ തന്നെ നമ്മുടെ ലാബുകളിലുണ്ട്.

ശ്രീ. കെ. സി. ജോസഫ്: സർ, നമ്മൾ നേരിടുന്ന വലിയ പ്രശ്നം, പല പദ്ധതികളും സമയത്തിന് പൂർത്തിയാക്കാൻ സാധിക്കാതെ അനിശ്ചിതമായി നീണ്ടുപോകുകയാണ്. ഓൺഗോയിംഗ് സ്കീമുകളെങ്കിലും സമയത്ത് പൂർത്തിയാക്കാൻ അങ്ങ് നടപടി സ്വീകരിക്കുമോ; അതോടൊപ്പം ഈ വരൾച്ചക്കാലത്തെ നേരിടാൻ വാട്ടർ അതോറിറ്റിക്ക് പുതിയതായി ഫണ്ട് വല്ലതും അനുവദിച്ചിട്ടുണ്ടോയെന്നും വ്യക്തമാക്കുമോ ?



ശ്രീ. മാത്യു ടി. തോമസ്: സർ, ഈ വരൾച്ചക്കാലത്തെ അടിയന്തര സാഹചര്യങ്ങൾക്കുവേണ്ടി 40 കോടി രൂപ ഇതിനോടകം അനുവദിച്ചിട്ടുണ്ട്. കൂടുതൽ തുക ആവശ്യമാണെങ്കിൽ അനുവദിച്ചുകൊടുക്കുന്നതാണ്. പദ്ധതികൾ വൈകുന്നവെന്നുള്ളതിനെക്കുറിച്ചാണ് ബഹുമാനപ്പെട്ട അംഗം ആദ്യം ചോദിച്ചത്. പല കാരണങ്ങൾ കൊണ്ടാണ് വൈകുന്നത്. ടെണ്ടർ വിളിക്കുമ്പോൾ ചിലപ്പോൾ അതിന് യോഗ്യതയില്ലാത്ത ആളുകൾ, സിംഗിൾ ടെണ്ടർ വരുന്നത് അടക്കമുള്ള പ്രശ്നങ്ങളുണ്ടാകുന്നുണ്ട്. ചിലയിടത്ത് ഭൂമി കിട്ടാതെ വരുന്നുണ്ട്. കിഫ്ബിയിൽ പ്രഖ്യാപിച്ച പദ്ധതിയിൽ കൊല്ലം കോർപ്പറേഷനിൽ 235 കോടി രൂപയുടെ പദ്ധതിയാണ്, പക്ഷെ അതിനാവശ്യമായ ഭൂമി കിട്ടുന്നില്ല. തൃശ്ശൂരിൽ 185 കോടി രൂപയുടെ പദ്ധതിയാണ്; ഭരണാനുമതി കിട്ടിക്കഴിഞ്ഞു, ലാന്റ് ലഭ്യമാക്കാൻ കഴിയുന്നില്ല. പല കാരണങ്ങളാൽ താമസിക്കുന്നുണ്ട്. ഭൂമി ലഭ്യമാക്കി പദ്ധതികളുടെ കാലതാമസം ഒഴിവാക്കുന്ന കാര്യത്തിൽ ജനപ്രതിനിധികളുടെ; പ്രത്യേകിച്ച് എം.എൽ.എ.-മാർ അടക്കമുള്ളവരുടെ സഹായമഭ്യർത്ഥിക്കുകയാണ്. മറ്റ് സാങ്കേതികമായ നടപടിക്രമങ്ങൾ വേഗത്തിലാക്കാനുള്ള നിർദ്ദേശം കൊടുക്കുന്നതാണ്.

ശ്രീ. ഹൈബി ഇൗഡൻ: സർ, എറണാകുളം, തൃക്കാക്കര, കളമശ്ശേരി, കൊച്ചി,

തൃപ്പൂണിത്തുറ മേഖലകളിൽ 180 mld ശുദ്ധജലം നൽകാൻ കഴിയാവുന്ന 236 കോടി രൂപയുടെ ഒരു വാട്ടർ ടീറ്റ്‌മെന്റ് പ്ലാന്റിന് മുൻസർക്കാരിന്റെ കാലത്ത് അഡ്മിനിസ്ട്രേറ്റീവ് സാങ്ഷൻ കൊടുത്തിരുന്നു. എറണാകുളത്തെ സ്കാർട്ട് സിറ്റി അടക്കമുള്ള മേഖലകളിലേയ്ക്ക് ജലം ലഭ്യമാക്കണമെങ്കിൽ ഇത് യാഥാർത്ഥ്യമാക്കണം. ഏറ്റവും വലിയ തടസ്സമെന്ന് പറയുന്നത്, ഇതിനായി 5 ഏക്കർ സ്ഥലം നമുക്ക് ലഭ്യമാക്കേണ്ടതുണ്ട്. വ്യവസായ വകുപ്പിന്റെ കിൻഫ്ര പാർക്ക്, കളമശ്ശേരി മെഡിക്കൽ കോളേജ് തുടങ്ങിയ സ്ഥലങ്ങൾ പ്രൊപ്പോസ് ചെയ്തിട്ടുണ്ട്. ഒരു ജോയിന്റ് മീറ്റിംഗിനുവേണ്ടി ബഹുമാനപ്പെട്ട മുഖ്യമന്ത്രിക്കും അങ്ങേയ്ക്കും കത്ത് നൽകിയത് ഇവിടത്തെ എം.എൽ.എ.-മാർ ഒരുമിച്ച് ചേർന്നാണ്. ഇത് യാഥാർത്ഥ്യമായാലേ അവിടത്തെ കുടിവെള്ളക്ഷാമം പരിഹരിക്കാൻ സാധിക്കുകയുള്ളൂ. ആ വാട്ടർ ടീറ്റ്‌മെന്റ് പ്ലാന്റ് സ്ഥാപിക്കാൻ വേണ്ടിയിട്ടുള്ള സ്ഥലം അനുവദിക്കാൻ വേണ്ടിയിട്ടുള്ള നടപടികൾ സ്വീകരിക്കുമോ?

ശ്രീ. മാത്യു ടി. തോമസ്: സർ, ബഹുമാനപ്പെട്ട എം.എൽ.എ പല പ്രാവശ്യം

ഈ വിഷയം എന്റെ ശ്രദ്ധയിൽപ്പെടുത്തിയതാണ്. നേരത്തെ ശ്രീ. കെ. സി. ജോസഫ് ചോദിച്ച ചോദ്യത്തിന്റെ ഉത്തരം തന്നെയാണ്. 235 കോടി രൂപയുടെ പദ്ധതി മുന്നോട്ടുകൊണ്ടുപോകാൻ കഴിയാതെ വരുന്നത് സ്ഥലം

ലഭ്യമാകാത്തതുകൊണ്ടാണ്. ഇന്നയിടത്ത് സ്ഥലമുണ്ട് എന്ന് ബഹുമാനപ്പെട്ട എം.എൽ.എ. പറഞ്ഞുവെങ്കിലും ഉത്തരവാദിത്തപ്പെട്ട ആളുകൾ ആ സ്ഥലം വിട്ടുതരാൻ തയ്യാറാകുന്നില്ല. കിൻഫ്രയുടെ സ്ഥലമാണെങ്കിലും മെഡിക്കൽ കോളേജിന്റെ സ്ഥലമാണെങ്കിലും ബന്ധപ്പെട്ടവർ വിട്ടുതന്നാൽ മാത്രമേ ആ പദ്ധതിയുമായി മുന്നോട്ടുപോകാൻ കഴിയുകയുള്ളൂ. സ്ഥലം ലഭ്യമാക്കാനുള്ള നടപടികൾ തുടർന്നുകൊണ്ടിരിക്കുകയാണ്. ശ്രീ. പി. ടി. തോമസ് അടക്കമുള്ള ആ പ്രദേശത്തുള്ള എം.എൽ.എ.-മാർ ഈ വിഷയം ഉന്നയിച്ചിട്ടുണ്ട്. സ്ഥലം ലഭ്യമാക്കി കിട്ടുന്ന കാര്യത്തിൽ അവരുടെ എല്ലാവരുടെയും കൂടി സഹായമുണ്ടാകണം.

(ചോദ്യോത്തരസമയം കഴിഞ്ഞു.)